

መጽሔት

16

ጥሪ 2018

ሻሎም
Shalom



ምስክርነት ፓስተር ፓርክ

ንቁሐን ጸልዩን ዎች ማን ኒ

ብቃል እግዚአብሔር ዘይተደገፈ ልምምድ ሓደገኛ እዩ። መልሰ ወጉ
ሓዳር ንሓጎሰ ወይሰ ንመከራ።

ትሕዝቶ

አርእስቲ	ገጽ
መልእክቲ ሻሎም	2
ንቕሑን ጸልዩን ዎች ማን ኒ	3
ኩሉ ነገር ንሰናይ	5
ኩሉ ንሰናይ እዩ	6
ብቃል እግዚአብሔር ዘይተደገፉ ልምምድ ሓደገኛ እዩ	7
ቶማስ ኤዲሰን	10
ሕግን ጸጋን	10
ሓዳር ንሓጐስ ወይስ ንመከራ	13
ኣብ ሓዳርና ከመይ ኢና	17
ምስክርነት ፓስተር ፓርክ	20

Shalom
Wehazi selam
E-Letter
hibretchristians@gmail.com
South Africa

መልእክት - ሻሎም

እግዚአብሔር ጸጋኡን ምሕረቱ አብዚሑልና ፡ ነንመዓልቲ ጾርና ጾሩ ፡ ንኣና ድኹማት ከም ሓጢአትና ከይከደ ፡ ከሳብ አብዛ ሰዓት ረዲኡና ፡ ብህይወት ን2017 ሓሊፍናዎ አሎና ። ብሓቂ ብዘይ ምሕረቱስ ሓንቲ እኳ ኣይምተረፈናን። ብዙሕ እኳ ላዕልን ታሕትን ዝበዝሐ ዓመት እንተ ነበረት ፡ ጐይታ ግና ፍቓዱ ስለ ዝኾነ ፡ ከምዚ ኢልና ንሓድሕድና ብሕብረት ፍቕሪ ኢድ ንኢድ ተተሓሒዝና ፡ ከሳብ አብዚ ረዲኡና አሎ ። ስሙ ይባረኽ ፡ ስም የሱስ ይኸበር ይመስገን። ንሕናስ ከንምካሕ እንተኾይንና ብድኻምና ጥራይ ኢና ከንምካሕ ። ብርታዔና ፡ ሓይልና ፡ ክልእለትና፡ ምስትውዓልና፡ ህይወትና ፡ የሱስ እዩ ።

እምበኣር በዚ ኣጋጣሚ'ዚ ፡ መጽሕፍት ሻሎም ነዚ ዝስዕብ ሰለስተ ነጥብታት ብምሕረት ኣምላኽ ንኹሎም ኣሕዋት ፡ መልእክታ ተመሓላልፍ ኣላ ፡ -

ፍቱዋት ኣሕዋት ፡ ምሕረት ዘይገበርናሉ ሰብ እንተሎ ፡ ሕጂ ከንገብረሉ ይግብኣና ። ንሕና ውን ብዙሕ ምሕረት ዝተገብረልና ኢና እሞ ምሕረት ንግበር ። ንሓውና ዝጸላእናዮ ፡ ሎሚ የብቅዕ ፡ ምሕረት ካብ ልቢ ንግበር ። ክርስትና ብምሕረት ኢኻ እትጅምር ፡ ብምሕረት ከኣ ትጓዳዞ ህይወት እዩ ። ስለዚ ኣብ ሰማይ ምስ ከድና ንኣና ውን ምሕረት ከግበረልና ምእንቲ ፡ ንርእስና ክጥዕመና ምእንቲ ፡ ንኹሎም ዝበደሉና ምሕረት ንግበር ። እቲ ዝኸበደ ፡ ብፈተውትኻ ክትፍተን ከሎኻ እዩ እሞ ፡ ኣሕዋተይ ፡ እቶም ፈተውትና እዮም ዝበልናዮም ግናኽ ዝበደሉና ፡ ደጊም ገጹ ኣየርእየኒ ፡ ዝበልናዮም ፡ ምሕረት ካብ ልቢ ንግበረሎም ።

ፍቁራት ኣሕዋት ፡ ስለ መንእሰያት ፡ ስለ ህጻናት ፡ ስለ ሽማግሌታት ፡ ስለ እሱራት ፡ ስለ ዝጨነቐም ፡ ስለ ዝሓመሙ፡ ስለ ኣብ ሓጢአት ዘለዉ ፡ ስለ ምድርና ፡ ስለ ኩሎም ህዝቢ ፡ ንንቃሕ ንጸሊ ፡ ብጸሎት ንንቃሕ ። ስለ ኣብ ዙርያና ዘለዉ ኩሎም ሰብ ፡ ገጽ እግዚአብሔር እናደለና ፡ ንጸሊ ። እግዚአብሔር ክበጽሖም ። ስለ ኣገልገልቲ ፡ ስለ ቤተ ክርስትያን ፡ ስለ ጓዕት ፡ ስለ ዘመርቲ ፡ ስለ ብሕቡእ ዘገልግሉ ፡ ገጽ እግዚአብሔር እናደለና ንጸሊ ።

ፍቱዋት ኣሕዋት ፡ ሓደ ነገር ክንርድኦ ዘሎና ኣሎ ፡ ኣብ ዙርያና ክሕገዙ ዘለዎም ስኡናት ፡ ድራር እለቶም ዝሰኣኑ ከም ዘለዉ ክንዝክር ይግብኣና ። ንእኡም ክንገብረሎም ከሎና ፡ ንጐይታ ከም ዝገበርናዮ ክንስሕቶ የብልና ። ስለዚ ካብ ዘሎና ምምቓል ክንዝክር ይግብኣና ። ምሃብ ክንለማመድ ይግብኣና እዩ ።

እምበኣር ከምዚ ኮይንና ክንመላለስ ፡ እግዚአብሔር ጸጋኡ የብዝሓልና ። ርሑስ ሓድሽ ዓመት 2018።

ሻሎም
ወላዜ ሰላም



ንቅሑን ጸልዩን

ዎች ማን ኒ

”ብኹሉ ጸሎትን ልማኖን ኩሉ ሳዕ ብመንፈስ
እናጸሌኹም እሞ፡ ምስናይ እዚውን ብኹሉ
እናተጸመምኩም፡ ስለ ኹሎም ቅዱሳን ብጸሎት ንቅሑ”

ኣብ ህይወት ክርስትና ፡ ከም ጊዜ ጸሎት ንመጥቃዕቲ
ዝፍተን ካልእ ጊዜ የለን ። ንጸሎት ጊዜ የብልናን ኢልና
ብኹምኡ ኢና እንቐበሎ ። ስለዚ እዩ ከኣ ፡ ንቅሑት
እንተዘይኮንና ፡ ብኹምኡ ከንጽሊ ኣይንኸእልን ኢና ።

እቲ ዝገርም ፡ ንምብላዕ ፡ ንምዝንጋዕ ኣጋይሽ ፡ ናብ
እንዳ ሰብ ክንበጽሕ ፡ ካልእ ብዙሕ ነገር ክንገብር ፡ ጊዜ
ኣሎና ። ንጸሎት ዝኸውን ጊዜ ግና ክንረከብ ኣይከኣልናን፡
ዘደንጹ እዩ ። ዝሓለፈ ምሽት ፡ ንኣብነት እታ መዓልቲ
ብሓቂ ከይጸለኻ ከም ዝሓለፈት ፡ ትእመን ኢኻ ።
ስለዝኾነ ፡ ጽባሕ ጊዜ ክረከብ እዩ እሞ ገዛእ ርእሰይ
ንጸሎት ክህብ እዩ ፡ ኢልካ ወሰንካ ። እንተ ኾነ ፡ ጽባሕ
በታ ቆጶራ ጊዜ ጸሎት ፡ ገለ ሰብ ኣብ ቅድሚ ማዕጸ ቤትካ
ኮይኑ ይኹሕኩሕ ፡ ካልእ ሰብ ከኣ ብውሽጢ ቤትካ ኮይኑ
ይደልየካ ። እቲ ዝገርም ፡ ኣብ ካልእ ጊዜታት ኩሉ ነገር
ህዱእ እዩ ። ኣብታ ናይ ጸሎት ጊዜ ግና ፡ ብዙሕ
ዘይልሙድ ነገራት የጋጥም ። ንኸልእ ዝኸውን ጊዜ ምስ
እትደሊ ፡ ጊዜ ትረከብ ። ንጸሎት ዝኸውን ጊዜ ምስ
እትደሊ ጥራይ እዩ ፡ ክትረከብ ዘይከኣለካ ። ብዙሓት
እዮም በዚ ዘጋጥም ዝግረሙ ።

ስለዚ ኣሕዋተይ ፡ ንጸሎት ምንቃሕ ከምዘድልዮ
ክንዝክር የድልየና ። የዲንትና ከፊትና ፡ ክንነቅሕ
የድልየና። ጊዜ የብለይን ኢልና ፡ ንጸሎት ብኹምኡ ሸለል
ክንበሎ የብልናን ። ክንድኡ ግና ፡ ስለምንታይ ከምኡ
ይኸውን ክንምርምር ይግብኣና ። በጃኹም ፡ እዚ ኹሉ
ናይ ሰይጣን ምዃኑ ርግጽ ንግበር ። ንሱ ካብ ጸሎት

ምእንቲ ከብኩረና ፡ ብዕላማ ነዚ ዕንቅፋት ክርብሸና ኢሉ
ከምዝገብሮ ፡ ርግጽ ንግበር ።

ብግልጹ ክንዛረብ ፡ ሎሚ ክርትያናት ጽቡቕ ዘይጽልይሉ
ምኽንያት ፡ ኣዲንቶም ነቂሑም ነዚ ጉዳይ ስለ ዘይምርምሩን
ሸለል ስለዝብሉን እዩ ። ስለዚ ፡ ክርስትያናት ንመጽናዕቲ
መጽሓፍ ቅዱስ ኮነ ንኸልእ ኣገልግሎታት ጊዜ ኣለዎም ፡
ንጸሎት ዝኸውን ጊዜ ግና የብሎምን ። ኣብዚ እዩ ኸኣ
ሰይጣን ዝዕወተሎም ። ንሱ ፡

ኣመንቲ ንጸሎት ጊዜ እንተዘይብሎም ፡ ክጽልዩ ኣይከእሉን
እዮም እሞ ንሱ ብዝኾነ ከምዘይድረት ፡ ይፈልጥ እዩ ።

ኣብ ቅድሜና ኩሉ ጊዜ ገለ ሓደገኛ ከምዘሎ ንፈልጥ ኢና
እሞ ፡ ስለዚ ኢና እንነቅሕ ። ኣብ መሓለዊና ኣብእንኹነሉ
ጊዜ ፡ ጸላኢ ኣብ ከባቢ ስለዘሎ እዩ ። ሓዲጋ ዘየለ
እንተዝኸውን ወይ ጸላኢ ዘየድበየ እንተዝኸውን ፡ ምንቃሕ
ዝብሃል ኣይመድለየናን ነይሩ ። ብኸልእ ቃላት ፡ ምንቃሕ
ዘድልዮ እንተሎ ፡ ጸላኢ ወይ ገለ ሓዲጋ ኣሎ ማለት እዩ ።
ስለዚ ኣብ ጊዜ ጸሎትን ምህለላን ፡ ንቅሑት ክንከውን
ኣሎና። ንጸሎት ጊዜ ክንረከብ ኣሎና ። ክሳብ ጊዜ ዕረፍቲ
ረጅብና ፡ ንጸሎት ዝኾነና ጊዜ ክንረከብ እንተ ተጸበና ፡
ክንጽሊ ዕድል ኣይክንረከብን ኢና ። ኣቱም ኩልኹም ፡ ናይ
ምምላድ ዕዮ ከተካይዱ እትደልዩ ወይ ውን ኣብ ህይወት
ጸሎት ግስጋሰ ከተርእዩ እትደልዩ ፡ ንጸሎት ዝኸውን ጊዜ
ክትፈልዩ ከድልየኩም እዩ ። እምበኣር ነታ ዝወሰንና ጊዜ
ንሓልዋ ፡ ኣጽኒዕና ከኣ ንሓዛ ። ኣምላኽ ንጸሎት ዝኸውን
ጊዜ ክህበና ፡ ንለምኖ ። ናይ ጸሎት ጊዜና ክትሕሎ ክንጽሊ
ይግብኣና ። ናይ ጸሎት ጊዜና ከይትጠፍእ ንጸሊ ። ንሳ
እንተጠፈኣ ክንጽሊ ኣይንኸእልን ኢና ።➡

እቶም ንኣምላኽ ከገልግልዎ ዝደልዩ ፡ ናይ ጸሎት ጊዜኦም ንገዛእ ርእሶም ዝፍልየሉ ጊዜ ምዃኑ ኣብ ሓሳብም ከቋጽርዎ ይግብኦም ። ሓደ ጊዜ ኣንድሪው ሙሬይ ከምዚ ኢሉ ፡ እቲ ንጸሎት ዝኸውን ምዱብ ጊዜ ዘይብሉ ጸሎት የብሉን ፡ ኢሉ። ንጸሎት ዝኸውን ፍሉይ ጊዜ እንተዘይፈለገ ፡ ሓደኳ ንጸሎት ዝኸውን ጊዜ ከረከብ ኣይከእልን እዩ ። እዚ ጥራይ ኣይኮነን ፡ ግናኽ ሰብ ንጸሎት ዝኸውን ጊዜ ምስ ፈለየ ውን፡ ነታ ጊዜ ንምሕላው ከጽሊ ይግብኦ ። ጸላኢ ከይምንዘዎ ከኣ ፡ ንዘለዎ ጊዜ ብጸሎት ክቐጽር ይግብኦ ። እቲ “እናተጸመምኩም . . ንቕሑ” ዝብል ቃል እዚ እዩ ትርጉሙ ። ነፍሲ ወከፍ ክርስትያን ስለ ዘለዎ ናይ ጸሎት ጊዜኡ ክነቅሕ ይግብኦ ።

ካልኣይ ከንጥንቐቐሉ ዘሎና እንተሎ ፡ “ኣብ ጊዜ ጸሎት” እዩ ። ንናይ ጸሎት ጊዜና ጥራይ ኣይኮናን ከንጥንቐቐሉ ዘሎና ፡ ግናኽ ነቲ ጊዜ ጸሎት ኣብሊጽና ከንጥቐመሉ ከንነቅሕ ይግብኦና ። ክርስትያን ከም ኣብ ጊዜ ጸሎት ካብኡ ንላዕሊ ዝጥቃዓሉ ጊዜ የልቦን ። ኣብቲ ንቡር ጊዜታትካ ኣእምሮኻ ጽሩይ እዩ ፡ ሓሳባትካ ከኣ ጥርኑፍ እዩ ዝኹነልካ ። ግናኽ ኣብ ጊዜ ጸሎት ፡ ሓሳባትካ ኩብለል ኩብል ይጅምር እሞ ክደናገር ይጅምር ። ናቢይ ከም ትጠልቐ ከምዘሎኻ ውን ኣይትፈልጥን ። ክትጅምር ከሎኻ ሓይልኻ ምሉእ ነይሩ ፡ ክትጽሊ ክትጅምር ከሎኻ ግና ፡ ኣካላትካ ብኡብኡ ድኻም ይስምዖ እሞ ፡ ክትድቅስ ትደሊ ። ኣብ ካልእ ኩነታት ፡ ምስ ሰብ ከም ንቡር ክሳብ ለይቲ ሰዓት ዓሰርተው ሓደ ወይ ክሳብ ፍርቂ ለይቲ ትዛረብ ፡ ወይ ውን ክሳብ ዝወግሕ ነቂሕካ ትሰርሕ ። ግናኽ ጌና ሰዓት ትሸዓተ ከሎ ፡ ክትጽሊ እንተፈተንካ ከም መድሃኒት ዝወሰድካሲ ኬድካ ክትድቅስ ትደሊ ። ኣብ መጀመርታ ጽቡቕ ከም ዝነበርካ ፡ ክትጽሊ ክትጅምር ከሎኻ ግና ንምንታይ ድኻም ይስምዓካ ኣይርድኣካን ። ካልእ ነገር ክትገብር ከሎኻ ኣብታ ጊዜ መንፈስካ ንቑሕ ይመስል ፡ ኣብታ እትጽልየላ ህሞት ግና እቲ ብርቱዕ መንፈስካ ከደክም ይጅምር ።

ናይዚ መግለጺ ከኣ ፡ ሰይጣን ካብ ጸሎት ክዓናቕፈካ ኢሉ እዩ ። ንሱ ነቲ ምስ ሰማያዊ ዝርርብ ክበትኮ ስለዝደሊ እዩ ፡ ምኽንያቱ ንሓይሊ ጸሎት ይፈልጦ እዩ ። ንሱ ጸሎት ክሳብ ክንደይ ከምዝድርቶን ፡ ጸሎት ካብ ሰማይ ከመይ ዝበለ ሓይሊ ከምዘውርድ ይፈልጥ እዩ ። እዚ ስለ ዝኾነ ፡ ጸላኢ ንጸሎትካ ዝያዳ ሹሉ እዩ ከጥቅዕ ዝመጽእ ። ንሱ ነዚ መስመር ዝርርብ ንቐርጽ እንተዘይጽዒሩ ፡ ብዙሕ መከራ ከምዝረከብ ኣርጊጹ ይፈልጥ እዩ ።

እምበኣር ነዚ ከምዚ ዝበለ ኩነታት ከመይ እንተገበርና ኢና እንዕወተሉ ፡ ካልእ መገዲ የለን ፡ ግናኽ ንቑሕ ምዃን እዩ ። ስለዝኾነ ፡ ቅኑዕ ዝኾነ ኣጠቓቕማ ጊዜ ጸሎትን ከምኡውን ነታ እዋን ጸሎት ንባዕላ ፡ ክንሕልዋ ይግብኣና። ስለዚ ኣዲንትና ይንቅሓ ፡ እንተዘይኮነ ሎሚ ጽቡቕ ኣይስምዓንን እዩ ዘሎ እናበልና ብኣታሓሳስና ክንታለል ኢና። እዚ ግና ናይ ጸላኢ ፍሕሶ ምዃኑ ክንፈልጦ ይግብኣና። ኣብ ጊዜ ጸሎት ፡ ድኻም ምስ ዝስምዓና ወይ ሓሳብና ናብ ዘይደለናዮ ምስዝኸይድ ፡ ከም ንቡር ኣይንርኣዮ ፡ ናይ ጸላኢ ምትላል ምዃኑ ኣይንስሓቶ ።

እምበኣርሲ ኣሕዋተይ ፡ ንንቃሕ ፡ ናይ ጸሎት ጊዜና ክሕሎ ከኣ ጸሎት ንጠቐም ። ንናይ ጸሎት ጊዜና ብጸሎት ንቐጽር ። ዕዮ ጸሎት ቅድሚ ምክያድና ፡ ብዘይ ዕንቅፋት ክንጽሊ ፡ ንጐይታ ንለምኖ ። ብመንፈስ ክንጽሊ ፡ ብደም የሱስ ክንሕሎ ንጸሊ ። ንጐይታ ከምዚ ንበሎ “ጐይታ ፡ ንጸሎተይ ሓሉ ፡ ብሓይሊ ነቂሕ ከጽሊ ፡ ብዘይ ዕንቅፋትን ድኻምን ከጽሊ ደግፈኒ።”

እምበኣር ብሕጽር ዝበለ ፡ ኣብ ክልተ ነገራት ክንነቅሕ ይግብኣና ። ቀዳማይ ፡ ሰይጣን ናይ ጸሎት ጊዜና ከይምንዘዓና ከንጥንቐቐ ይግብኣና ። ካልኣይ ፡ ኣብታ ዝመደብናዎ እዋን ከኣ ፡ ብግቡእ ነታ እዋን ንዕዮ ጸሎት ከንጥቐመላ ሓይሊ ከህበና ጐይታ ክረድኣና ክንጽሊ ይግብኣና ። ምንጪ ባላንስድ ክርስቲያን ላይፍ ዎቕ ማን ኒ።

—ሻሎም—ወሐዚ—ሰላም—

ኩሉ ነገር ንሰናይ

“ነቶም ንኣምላኽ ዜፍቅሩ፡ ከም ምኽሩውን እተጸውዑ ግና ኩሉ ንሰናዮም ከም ዚድግፎም፡ ንፊልጥ ኢና።” ሮሜ 8:28።

ኣምላኽ ንህይወትና ሰናይ ነገር እዩ ዝደሊ ። ሕማቕ ነገራት ከገጥመና ከሎ ፡ ሓድሓደ ጊዜ ንገዛእ ርእሰና ከምዚ ኢልና ንሓትት “ኣምላኽ ነዚ ክኸውን ንምንታይ ፈቓዱ ፡” ንብል ። ኣብዚ ቃል ግና ኩሉ ነገር እዩ ዝብለና ፡ ኩሉ ድኻምና ፈተናታትና ፡ ዝገጥመና ፈጻሚታት ፡ ንሰናይና እዩ።

ህይወት ሰልፊ ዘምልኦ ኩነታት እያ ፡ ቁጠባዊ ቅልውላው ፡ መስበርቲ ልቢ ፡ ሰእነት ሰራሕ ፡ ካብ ተፍቅሮ ምፍልላይ ፡ ሕማም ወዘተ ። ከምዚ ነገር ከጋጥመና ከሎ ፡ ነዚ ነገር ንጽቡቕ ፍጻሜ ከም ዝገብሮ ንእኡ ከንእመኖ ይግብኣና ። ኣብቲ ጊዜ ምናልባት ኣይመስልን ይኸውን ፡ ኣይንርድኡን ውን ንኸውን ፡ ግናኽ ብርግጽ ኣምላኽ ከም ቃሉ ንሰናይና ክገብሮ እዩ ።

ብዙሕ ሳዕ ንህይወትና ጽቡቕ ወይ ክፋእ ኣየናይ ምዃኑ ቀልጢፍና ኢና እንውስን ። ዝበዝሐ ጊዜ ገለ ሕማቕ ነገር ከጋጥመና ከሎ ፡ ኣምላኽ ንጽቡቕና ሓሲብዎ ከሎሲ ፡ ነቶም ኣብ ጥቓና ዘለዉ ከመይ ሕማቕ ነገር ከምዝገጠመና ከንነግር ኢና እንጐይይ ። ንርእሰና ከንገትእ ይግብኣና ፡ ከምዚ ከኣ ኣይንበል “እዚ እቲ ዝኸፍኦ እዩ” ወይ “ኩሉ ነገር ኣብ ህይወተይ ሕማቕ እዩ” ምባል ነቋርጽ ምኽንያቱ ቃል ናይቲ ኹሉ ዝኸእል “ኩሉ ነገር” ንሰናይና ከምዝድግፈና እዩ ዝነግረና ።

ሓድሓደ ጊዜ ፡ ሓደ ዝኹነ ነገር ባዕልና ኮነ ኢልና ንገብር እሞ ንሰናይና እዩ ፡ ንብል ። ንኣብነት ብመገዲ እሾኽ ከምዘሎ እናፈለጥኩ ንብሽክለታይ ተሰቓለ እንተ ኸድኩ ፡ ንሰናዩ ክኸውን ኣይክእልን እዩ ። ምኽንያቱ ኮነ ኢላ እየ ከምኡ ዝገብር ዘለኹ ። ከምኡውን ፡ ብመገዲ

ሓጢአት እናፈለጥኩ እንተኸድኩ ፡ ንሰናዩ ኪኸውን ኣይክእልን እዩ ።

መጽሓፍ ቅዱስ ግና “ነቶም ንኣምላኽ ዜፍቅሩ፡ ከም ምኽሩውን እተጸውዑ ግና ኩሉ ንሰናዮም ከም ዚድግፎም፡ ንፊልጥ ኢና።” ይብለና ። ኣብ መስርሕ መስቀል ኣምላኽ ፡ እቲ ነገራት ብገዛእ ርእሰም ክፋእ እዩ ። ኣምላኽ ግና ከም ሓደ ስነ ቀመም (ኬሚስት) ኣሕቢሩ የቃምዎ እሞ ንምሕዋይ ይገብሮ ።

መብዛሕትና ኣብ መኣድና ገለ ጩው ንቕርብ ኢና ። ጣውላ ጩው ፡ ሶድየምን ክሎራይድን ዝተብህላ ባእታታት ኣለዎ ። ብገዛእ ርእሱ ፡ ሶድየም ዝቐትል ሰሚ እዩ ፡ ከምኡውን ክሎራይድ ዝቐትል ባእታ እዩ ። ግና ጩው ኣብ መኣድና ኣሎ ። ጩው ንምግቢ የመቅሮ እዩ ፡ ብመጠኑ ጩው ንጥዕናን ንህይወትናን ዝገድስ እዩ ። ኣብ ስርዓት ኣካላትና ብዘይ ጩው ክንነብር ኣይንኸእልን ኢና ።

ኣምላኽ ነቶም ሕማቕ ኩነታት ዝበሃሉ ፡ ብጥበቡን ብፍቕሩን ንሰናይና ይድግፈና እዩ ። ንሱ ዝገብሮ ክብርን ዘደንቕ ተስፋን ይህበና ።

ኣብ ልዕሊ ሓጢአትን ሰይጣንን ዓወት ብክርስቶስ ከምዘሎና ንፊልጥ ኢና ። ኣብ መልእኽቲ ሮሜ ከም ዝነግረና ከኣ ኣብ ልዕሊ ኩነታትና ውን ዓወት ኣሎና ። ኩሉ ንሰናዮም ከም ዚድግፎም ፡ ይብለና ።

ብዛዕባ እዚ ፡ ሓሙሽተ ነጥባታት ክንጠቅስ ፡ -

ርግጽነት

እቲ ቀዳማይ ርግጽነት ናይቲ ተስፋ እዩ ። እታ ጥቕሲ “ንፊልጥ ኢና” እያ እትብል ። እዚ ግምታዊ ነገር ኣይኩነን። ምናልባት ውን ኣይኩነን ። እዚ ጽኑዕ ዝኹነ ርግጽነት ዘለዎ እዩ ። “ነቶም ንኣምላኽ ዜፍቅሩ፡ ከም ምኽሩውን እተጸውዑ ግና ኩሉ ንሰናዮም ከም ዚድግፎም፡ ንፊልጥ ኢና።” ተስፋ ንገብር ንሰናዮም ክኸውን ፡ ኣይኩነን ዝብለና ዘሎ ፡ ዘይተረጋገጸ ሓቂ ኣይኩነን ። ምኽሪ ኣምላኽ ከም ዝበንን ኣይኩነን ፡ ኣብ ምዱብ ጊዜኡ ዝፍጸም እዩ ።

ንሰናይ ከም ዝኹነ ርግጽኛታት ንኹን ። ንሕና ብተስፋ ቃሉ ኢና እንነብር ።

ፍጻሜነት ። እቲ ካልኣይ ነገር ፍጻሜነት ናይቲ ቃል እዩ። ኣምላኽ ብዘለናዮ ኩነታት ይምህረና እዩ ። ንሱ መጀመርታ ነቲ ፈተና ይህበና ፡ ብድሕሪኡ እዩ ነቲ ምህሮ ዝህበና ። ብመከራ ይምህረና እዩ ። ናይ ዮሴፍ ንዘከር ። ነቲ ኹሉ ዝሓለፎ ሓሳረ መከራ ንሕሰብ ፡ ንሱ ናብ ጉድጓድ ተደርብዩ ፡ ከም ባርያ ተሸይጡ ፡ ብዓመጽ ሓሶት ተሸሲሱ ። ኣብ ቤት ማእሰርቲ ከኣ ኣትዩ ።

ዮሴፍ ግና ድሕሪ'ዚ ኹሉ ንድሕሪት ጠሚቱ ከምዚ ናይ ሮሜ 8:28 ክብል ከሎ ንርእዮ ፡ “ንስኻትኩም ንክፉኤይ ሓሰብኩም፡ እግዚአብሔር ግና፡ ከምቲ ሎሚ ኹይኑ ዘሎ ኺገብር ብዙሕ ህዝቢ ምእንቲ ኼድሕን፡ ንጽቡቕ ሓሰበ።” ዘፍ 50:20 ።

ዓስቢ ናይቲ ተስፋ ። እቲ ሳልሳይ ከኣ ዓስቢ ናይቲ ተስፋ እዩ ። “ነቶም ንኣምላኽ ዜፍቅሩ፡ ከም ምኽሩውን እተጸውዑ ግና ኩሉ ንሰናዮም ከም ዚድግፎም” ይብለና። ከም ልማድ ኣይንርእዮ ፡ ኩሉ ንሰናይ እዩ ፡ እዩ ዝብለና ዘሎ ። ኣምላኽ ሕጂ ውን ህያው እዩ ። ነዚ ነገር ዝበሎን ፡ ዓስቢ ናይዚ ተስፋ ዝህብን ንሱ ባዕሉ እዩ ።

ኩነታዊ ተስፋ ። እዚ ኹሉ ነገር ንሰናዮም እዩ፡ ዝብል ቃል ኩነታዊ -Conditional- እዩ ። እቲ ኩነታዊ ዝገብር ከኣ ፡ ነቶም ንኣምላኽ ዘፍቅሩ ጥራይ እዩ እዚ ተስፋ እዚ ።

ገለ ሰብ ካባና ንላዕሊ ብኣገባብ ቅዲ ኣዘማምራ ዝበለጸ መዝሙር ይዝምር ይኸውን ፡ ካልእ ከኣ ካብቲ ንሕና ከንምህሮ እንኸእል ብዝበለጸ ስነ ምምህርና ከምህር ይኸእል ይኸውን ፡ ካባና ንላዕሊ ይሰብኽ ይኸውን ፡ ካባና ንላዕሊ ከመርሕ ይኸእል ይኸውን ፡ ካባና ንላዕሊ ውን ከህብ ይኸእል ይኸውን ። ግናኽ ንኣምላኽ ከነፍቅር ከ ንኸእልዶ ፡ እዚ እዩ ካብ ኩሉ ንላዕሊ ንኣምላኽ ዘስምሮን ዘኸብሮን ። እታ ቐዳመይትን ዝዓበየትን ትእዛዝ

“ንእግዚአብሔር ኣምላኽካ ብምሉእ ልብኻን ብኹሉ ነፍስኻን ብኹሉ ሓሳብኻን ኣፍቅሮ” ማቴ 22:27 ፡ እያ ።

ውጽኢቱ ። እቲ ሓምሻይ ከኣ ፡ ዕላማ ናይቲ ቃል እዩ ። እቲ ቃል ብዛዕባ እቶም ከም ምኽሩ እተጸውዑ እዩ ። ምኽሩ እንታይ እዩ ፤ ኣብ ሮሜ 8:28 – 29 ከምዚ ነንብብ “ነቶም ንኣምላኽ ዜፍቅሩ፡ ከም ምኽሩውን እተጸውዑ ግና ኩሉ ንሰናዮም ከም ዚድግፎም፡ ንፈልጥ ኢና። ነቶም ቀደም ዝፈለጠም፡ ንሱ ንብዙሓት ኣሕዋትሲ በኹሮም ምእንቲ ኪኸውን፡ ንምስሊ ወዱ ኺመስሉ ቐደም መደበም።” እዚ እዩ እቲ መልሲ ። እቲ ኩሉ ንሰናይ ይድግፎም እዩ ዝተባህለ እንታይ እዩ ፤ እቲ ሰናይ ፡ ንምስሊ ወዱ ጐይታ የሱስ ክንመስል እዩ ።

እቲ ዝለዓለ ሰናይ ነገር እንታይ እዩ ፤ ዝያዳ እቲ ብጥዕና ደው ምባልና ፡ ዝያዳ እቲ ናይ ናብራና ምስላጥ፡ ዝያዳ ኹሉ ንምስሊ ወዱ ኸንመስል እዚ እዩ እቲ ሰናይ ዝበሃል ። ስለዚ ኩሉ እንኣልፎ ንጊዜኡ ንሕማቕ እኳ እንተመሰለ ፡ ሓንትስ ብፍቕሪ ኣምላኽ ንመላለስ እምበር ፡ ንሰናይና እዩ። ጐይታ ይባርኽኩም ። —ሻሎም—ወሐዚ—ሰላም—

ኩሉ ንሰናይዩ እዩ

ሓደ ንኹሉ ዘጋጠም ዘበለ ‘ንሰናይዩ እዩ’ ኢሉ ዝኣምን ፡ ዓርኪ ንጉስ ነበረ ።

እቲ ንጉስ ፡ ናብ በረኻ ኬድካ ሃድን ምህዳን ይፈቱ ነበረ። ካብ መዓልታት ሓደ ጊዜ ከኣ ፡ ክልቲኦም ኣዕሩኽ ከሃድኑ ኢሎም ናብ በረኻ ከዱ ። ንጉስ ጠበንጃኡ ጌሩ ይትኩስ ፡ እቲ ዓርኩ ከኣ ጠያይት የቐበሎ ነበረ ። እቲ ንጉስ ቀቀልጢፉ ይትኩስ ስለ ዝነበረ ፡ እቲ ዓርኩ ከኣ ቀቀልጢፉ ከህቦ ከሎ ፡ ከይፈለጠ ጐነጾ እሞ ፡ ንጉስ ተኩሱ ንገዛእ ኣጸብዕቱ ብጥይት ቆረጸ ። በዚ ኸኣ ኣዝዩ ጐህዩ “ኣታ ዓርኪይ ንስኻ ምስ ጐነጽካኒ እኳ እየ ጸብዒተይ

ተቆሪጸ” በሎ ። እቲ ዓርኩ ከአ “ደሓን ከቡር ንጉስ ፡ ንሰናይካ እዩ እኮ” በሎ ።

ንጉስ በዚ ተናዲዱ “ብሰርኻ ጸብዒተይ ተቆሪጸሲ ፡ መሊሰካ ከአ ንሰናይካ እዩ ኢልካ ትላገጸለይ አለኻ” ፡ ኢሉ ናብ ቤት ማእሰርቲ ዳጎኖ ። በዚ ከአ ንነዊሕ እዋን ተአሰረ።

ድሕሪ ሓያለ ዓመታት ፡ ንጉስ ከሃድን ኢሉ ናብ ርሑቕ ቦታ ተጓዕዘ ። ከይተረድኦ ከአ ፡ ኣዝዩ ኣርሒቕ ስለ ዝኸደ፡ ናብ ካልኦት ዓሌት ሕብረተሰብ ኣተወ ። እቶም ዓሌት ፡ ንጣኦቶም መስዋእቲ ሰብ ምቕራብ ልማድ ነበሮም እዎ ፡ ነቲ ንጉስ ሒዞም መስዋእቲ ከገብርዎ ልብሱ ኣውጺኦም ፡ ጥራዩ ገበርዎ ። ከቃጽልዎ ኢሎም ከአ ኣብ ዕንጾይቲ ኢጋደምዎ ። ንጣኦቶም ጎደሎ ዘይብሉ መስዋእቲ እዮም ዘቐርቡ ። ግናኽ ንንጉስ እንተኣሰትብሃሉ፡ ሓንቲ ካብ ጸብዒቱ ጎደሎ ብምንባራ ፡ ነዚ ሰብ ኔው በልዎ ኢሎም፡ ፈነውዎ ። በዚ ኸአ ንጉስ ካብ ሞት ደሓነ ።

ንጉስ ናብ ቤቱ ተመልሰ ፡ ህድእ ኢሉ ክሓስብ ከአ ጀመረ እዎ ፡ ነቲ ዓርኩ “ንሰናይካ እዩ” ዝበሎ ዘከረ ። ነቲ ዓርኩ ከአ ናብ ቤት ማእሰርቲ ከይዱ ፡ “እቲ ንሰናይካ እዩ ዝበልካኒ ብሓቂ ንሰናይይ ኮነ ፡ ይቕሬታ ግበረለይ” በሎ።

እቲ ዓርኪ ንጉስ ከአ “ ዎ ንጉስ ፡ እዚ ኣነ ተኣሲረዮ ዘለኹ ውን ንሰናይይ እዩ” በሎ ። እቲ ንጉስ ከአ “ማእሰርቲ ደኣ ከመይ ኢሉ እዩ ንሰናይካ ዝኾነ ፤” ክብል ሓተቶ ። ዓርኪ ንጉስ ከአ “እወ ፡ ኣነ እንተዘይእሰር ኔረ ፡ እቶም ዝሓዙኻ ዓሌት ፡ ንክልቴና ምሓዙና ኔሮም ፡ ንሰኻ ጎደሎ ስለዝኸንካ ንኣኻ ለቂቐም ፡ ንኣይ ግና ንሰኻ ጎደሎ ኣይኮንካን ኢሎም መስዋእቲ መቐረቡኒ” በሎ ።

ኣሕዋተይ ፡ ብሓቂ ብብዙሕ ኩነታት እኳ ንሓልፍ እንተኾንና ፡ ማእሰርቲ ውን እንተኾነ ፡ ግናኽ ኣምላኽ ንሰናይና ክቕይሮ ከምዝኸእል ንእመን ። ጎይታ ሰናይ እዩ፡ ሓንትሰ ሰፍራና ኣይንሕደግ፡ ምስኡ ዘሎና ሕብረት ኣይንሕደግ ። ክብሪ ኹሉ ንእግዚኣብሄር ይኹን ።

—ሻሎም—ወሐዚ—ሰላም—



ካብ ቅዱስ ቃሉ

ብቃል እግዚኣብሄር ዘይተደገፈ

ልምምድ ሓደገኛ እዩ

መልሰ ወጉ

ኣብ መንፈሳዊ ምንቅስቃስ ዘለዎ ቦታ ፡ ብዙሕ ሳዕ ነቲ ሓቂ ዝመስሉ ናይ ሓሶት ዝኾኑ ልምምዳት ክርኣዩ ፡ ጋሻ ነገር ኣይኮነን ። ኣብ ዘመንና ጥራይ ዘይኮነ ፡ ኣብ ዘመን ሃዋርያት ውን ዝነበረ ሽግር እዩ ። ነዚ ብምርዳእ ሃዋርያ ጳውሎስ “ግናኽ ንሕና እኳ እንተ ኹንና ወይስ መልኣኽ ካብ ሰማይ፡ ብዘይ እዚ ንሕና ዝሰበኸናልኩም ወንጌል ካልእ ወንጌል እንተ ሰበኸልኩም፡ ንሱ ውጉዝ ይኹን።” እናበለ ንእመንቲ የጠንቅቆም ነበረ ፡ (ገላ 1:8) ። ንትምህርቲ ሓሶት ምኽንያት ካብ ዝኾኑ ናይ ሓሶት መምህራን ጥራይ ዘይኮኑ፡ ኣመንቲ ውን ንባዕሎም እዮም። ነቶም ክምህርዎም ዝጽውዕዎም መምህራን “ገለ-ገለ ድሌታትና ከማልኡልና እዮም” ኢሎም ዝኣምኑሎም እዮም ። ጳውሎስ ብዛዕባኦም ክጽሕፍ ከሎ “ኣእዛኖም ኣስሕይዎም ደኣ፡ ብትምህርት ርእሶም መምህራን ኪእክቡ እምበር፡ ነቲ ጥዑይ ትምህርቲ ዘይዕገሱሉ ዘመን ኪመጽእ እዩ፡ ሽዑ ኣእዛኖም ካብ ሓቂ ኺመልሱ፡ ናብ ጽውጽዎናት ውን ኪምለሱ እዮም እዎ፡ ብኹሉ ዓቕልን ብምህሮን እቲ ቃል ክትሰብኹ፡ ብጊዜኡን ብዘይጊዜኡን ከተሰምዕ፡ ክትገንሕ፡ ክትቀጽዕ፡ ክትምዕድ፡ ኣብ ቅድሚ ኣምላኽን ኣብ ቅድሚ እቲ ንህያዋንን→

ምወታንን ኪፈርድ ዘለዎ ክርስቶስ የሱስን በቲ ምግላጽ መንግስቱን ኤማሕጽነካ አሎኹ።” (2ጢሞ 4: 3-4)።

ሀ. ነቲ ስሕተት ዝኾነ ክንሕብርን ክንእርምን ሓላፍነት ኩላትና እዩ

ኣብ ሓድሓደ ኣብያተ ክርስትያናትን ከምኡውን ኣብ ናይ ብሕቲ ኣገልግሎት ጸሎትን ሓድሓደ ካብ መስመር ዝወጸ ልምምድ ብግልጺ እኳ እንተ ተራእዩ ፡ “ዝቃወሙና ክትንስኡና እዮም ፡ ንስራሕ መንፈስ ቅዱስ ይቃወሙ ኣለዉ፡ ብዓል እከል ኣብዚ ጉዳይ ኣዝዮም ስለ ዝግደሱ ክትንስኡና እዮም ፡ ደገ ኣገልግሎትና ከዕጽዉልና እዮም” ኢልና ብምፍራሕ ፡ ኣብ ጊዜኡ ክእረምን ክስተኻኸልን ዝግብኦ ነገራት ፡ ከየተኣረሙ ይተርፉ ። ሓድሓደ መራሕቲ ቤተ ክርስትያን ካልእሲ ይትረፍ ፡ ኣብ ቤተ ክርስትያንም ዝርኣዩ ዘይጥዑያት ዝኾኑ ልምምዳት እኳ እንተሃለዉ “ዝቃወሙና ክትንስኡና እዮም” ኢሎም ብምፋራሕ ፡ ካልእ ካብ ቤተ ክርስትያንም ወጻኢ ዝኾነ ሰብ መጺኡ ከምህረሎም ዝጽበዩሉ ጊዜ ኣሎ ። ብኻልእ ወገን ከኣ ፡ ሓድሓደ ሰብ “ኣከራኻሪ ወይ ድማ ዘተሓታትት ዝኾኑ ትምህርታት ኣይትተንክፉ ፡ ኣይትምሃሩ ፡ ሕንፍሽፍሽ ይፈጥር እዩ ፡ ንበዓል እከለ ትነቅፍ ዘሎኻ እዩ ዘምስል ፡ ትም ኢልኩም ብዛዕባ ፍቕሪ ክርስቶስ ጥራይ ስበኹ” ዝብሉ ውን ኣለዉ ።

ርግጽ እዩ ፡ ብዘይሃሲ መገዲ ፡ ንማንም ሰብ ዕንቅፋት ክኸውን ብዘይክእል ነገራት ክንዛረብ ኣድላይነቱ ኣይርኣየናን እዩ ። ይኹን እምበር ፡ መሰረታዊ ዝኾኑ ትምህርቲ እምነት ተጠውዮም ክውሰዱ ከለዉን ፡ ካብ መስመር ዝወጹ ልምምዳት ክትግበሩ ከለዉ ፡ ትም ኢልና ክንርኢ ከሎና ፡ ኣብ እግዚኣብሄር ተሓተትቲ ስለ እንኸውን ፡ “ሰብ ክቐየሙኒ እዮም” ኢልና ብምፍራሕ ትም ኢልናሲ ክንሓልፍ ኣይግብኣናን። መጽሓፍ ቅዱስ “ኣቱም ኣሕዋተዩ፡ ሓደ ኻባኻትኩም ካብ ሓቂ እንተ

ዘምበለ፡ ሓደ ኸኣ እንተ መለሰ፡ እቲ ንሓጥእ ካብ መገዲ ጌጋኡ ዚመልሶ፡ ንነፍሱ ኻብ ሞት ከም ዜድሕን፡ ብዝሓ ሓጢአትውን ከም ዝኸድን፡ ይፍለጥ።” ይብላና ያእ 5:19-20። ስለዚ “እዚ ጉዳይ ብኸምኡ ዘይምርድዳእ ዝፈጥር እዩ” ኢልና ኩላትና ፈሪሕና ምስ እንስሕት መን እዩ ክእርመና ፡

ለ. ናይ ጥንቲ ክርስትያናት ስሕተት ንዝኹን ይሕብሩን ይእርሙን ነበሩ ።

መንፈስ ቅዱስ በቲ ኣባና ዝሰርሖ መስተንክር ዕዮ ባህ ክብላና ከሎ ፡ በቲ ሓደ ሸነኽ ግና ብምኽንያት ድኻም ሰብ ዝፍጠሩ ሓድሓደ ዘይሃንጹ ልምምዳት ፡ ከስፋሕፍሖ ክንርኢ ከሎና ፡ ኣዝዩ ቅር ይበልና ። እዞም ስሕተታት ሱር ከይሰደዱ ከለዉ ብጊዜኦም ምስዝስተኻኸሉ ብዙሓት ኣይከሰናኹሉን እዮም ። እቲ ሸግር ግና ፡ ተቢዑ እዚ ከምዚ ስሕተት እዩ ዝብል ፡ ምስ ቃል ኣምላኽ ይገራጮ እዩ ኢሉ ዝምህር መን እዩ ፤ መን ይምዓድ ፤ ሓድሓደ መምህራን ፡ ተቐባልነት ክረኽቡ ክብሉ ጥራይ ሓድሓደ ቅኑዕ ዘይኮነ ልምምዳት ኣብ ኣገልግሎቶም ክቀላቐል ይርኣ እዩ ። ንምዃኑ እቶም ናይ ጥንቲ ቀዳሞት ክርስትያናት ነቲ ዝኣመንሉ ክዛረቡሉ - ነቲ ቅኑዕ ዘይመስሎም ነገር “ቅኑዕ ኣይኮነን” ንኹብሉ ይፈርሑዶ ኹን ነይሮም እዮም ፡

ኣብነታት ንውሰድ ፡ -

1. እስከ ካብ ጐይታ የሱስ ንጀምር ። ክርስቶስ ሰናይ ፡ ለዋህ ፡ ትሑትን ነበረ ። ይኹን እምበር ሓጢአት ክርእይ ከሎ ግና “ሓቢረ ክነበር” ብምባል ደባቢሉ ዝሓልፎ ኣይነበረን ። ንፈሪሳውያን ብትብዓት ከምዚ በሎም “ኣቱም ግብዛት ጸሓፍትን ፈሪሳውያንን፡ ወጻኢ ጽቡቕ ኩይኑ ዚርኤ፡ ውሽጡ ግና ኣዕጽምቲ ምወታትን

ርኽሰትን ዝመልኡ ልቕሎቻ መቓብር ትመስሉ ኣሎኹም እሞ፡ ወይለኹም። ከምኡ ድማ ንስኻትኩም ብላዕሊ ንሰብ ጸድቃን መሲልኩም ትረኣይዎ፡ እቲ ውሽጥኹም ግና ግብዝናን ዓምጸን ምሉእ እዩ። ኣቱም ግብዛት ጸሓትን ፈሪሳውያንን፡ መቓብር ነብያት ትሰርሑ፡ መቓብር ጸድቃንውን ትሰልሙ ኣሎኹም እሞ፡ ወይለኹም።” ማቴ . 24፡ 27።

ካብ ታሪኽ መጽሓፍ ቅዱስ ወጻኢ ፡ ካብ ታሪኽ ቀዳማይ ክፍለ ዘመን ጀሚሩ ዝነበሩ ፡ ታሪኽ ቤት ክርስትያን ምስ እንምርምር ፡ መራሕቲ ነቲ ዝኣመንዎ ነገር ዝኣለ ርእሶም ምሉእ ብምሉእ ዝሃቡ ከምዝነበሩ ኢና እንርኢ ።

2. ኣብ ካልኣይ ክፍለ ዘመን ዝነበረ ጳጳስ ኩይኑ ዘገልግል ዝነበረ ኢራኒየስ የሊዮንስ ዝብሃል ሰብ ነበረ ። ቅድሚኡ ዝነበረ ፖቲነስ ዝብሃል ነበረ ፡ ብኢድ ማርክስ ኣውራለስ ክመውት ከሎ ፡ ኢራኒየስ ኣብ ሰፍራኡ ነበረ ነዚ ኸኣ ብዓይኑ ረኣየ ። ይኹን እምበር ፡ እዚ ከየሰምበዶን ከየፍርሆን መልእኽቱ ከይተበረዘ ከየለሰለሰን ብኣይልን ብስልጣንን ተመሊኡ ብምምሃሩ ፡ ቁጽሪ ዘይብሉ ሰብ ልቡ ናብ ክርስቶስ ከቐንዕ ገበረ ።
3. ሓደ ኦሪጅን ዝብሃል ሰብ ፡ ኣቦኡ ሊዮኒዳስ ኣብ እምነቱ ጸኒዑ ደው ብምባሉ ክመውት ከሎ እኳ እንተረኣየ ፡ እቲ ኩነታት ከየሰንበዶን ከየፍርሆን ፡ በርቲዑ ደው ብምባሉ፡ ትብዓቱን ጽንዓቱን ዘቐጥዎም ቀተልዎ ።
4. ኣብ ሳልሳይ ክፍለ ዘመን ዝነበረ ፡ ክሪሶስተም ዝብሃል፡ ነቲ ኣብ ጊዜኡ ዝነበረ ሓጢአት ፡ ነቲ ኣብ ሕብረትሰቡ ዝግበር ዝነበረ ግፍዕን በደልን ርእዩ ትም ከይበለ ፡ ብትብዓት ተቓውሞኡ ብምስማዕ ካብ ሃገሩ ተሰጉ፡ ስደተኛ ኩይኑ ከኣ ፡ ኣብ ስደት ሞተ ።
5. ኣብ መበል II ክፍለ ዘመን ዝነበረ በርናርድ ክሌርቫክስ ዝብሃል ፡ ዝሰበኹ ሰብከት ፡ ብፍላይ “ተሰማሚዕካ ምንምባር ፡ ርግእ ኢልካ ብጥበብ ምምልላስ እዩ”

ይብል ነበረ ። ሓደ ጸሓፊ ታሪኽ ብዛዕባ በርናርድ ከምዚ ኢሉ መስከረ “በርናርድ ብትሕትና ዝተመልአ ሰብ ነበረ ። ግናኽ ኣብቲ ዝኣመነሉ ነገር ክዛረብ ከሎ ፡ ብምሉእ ልቢን ብጽኑዕ መንፈስን እዩ ዝዛረብ ። ከምዚ ብምዝራቡ ከኣ ዘይወላወልን ይቐሬታ ክሓትት ኣለኒ ዘይብል ጽኑዕ ነበረ” በለ ።

6. ማርቲን ሉተር ውን ፡ ካብቶም ዝድግፍዎ እቶም ዝቃወምዎ ቁጽርም ኣዝዩ ምስ በዝሐ ፡ መልእኽቱ “ኣይንጸላእ ! ተሰማሚዕና ንንበር” ዝብል ኣይነበረን። ንሱ ግና “ኣብ ቅድሚ ህዝቢ መቐምየይ ይቐይር ኣለኹ፡ እምነተይ ክሒደ ኣለኹ !” እንተዘይኢሉ ካብ ቤተ ክርስትያን ከምዝግለል ምስተነግሮ ፡ “እንሆ ደው ኢለ ኣለኹ ፡ ዎ እግዚኣብሄር ብልበይ ካብ ዝኣመንኩሉን ዝተቐበልኩዎን ሓዲገ ካልእ ከይዛረብ ደግፈኒ” ብምባል ጸልዩ ፡ ክሳብ መጨረሻ ጸኒዑ ደው ከምዝበለ ታሪኽ ይምስክረልና እዩ ።

7. ጆን ኖክስ ዝተባህለ ኣገልጋሊ ፡ ኣብ ቅድሚ ንግስቲ ሜሪ ብትብዓት ደው ኢሉ ብምዝራቡ ፡ ንግስቲ ሜሪ እናበኸየት “ካብ ዓሰርተ ሽሕ ወተሃደራት ዘለዎ ሰራዊት ፡ ናይ ጆን ኖክስ ጸሎት እዩ ዘፍርሃኒ” በለት ። እዛ ኣብ ዘመኑ ካብ ዝነበሩ ነገስታት ኩሎም ኣይልን ሰልጣንን ዝነበሩ ንግስቲ ሜሪ ንጆን ኖክስ ከምዚ በለቶ “ብዝተኸለለኒ መጠን ክትፈትወንን ክትቐበለንን ኢለ ዘይገብርኩዎ ጸዕሪ የለን ። ኣብ ዘድልዩካ ጊዜ ገጸ በረከት እኳ እንተሃብኩኻ ፡ ነቶም ዝሰምዑኻ ሰብ ክእከቡ እንተ ገበርኩ ፡ ኣየመስገንካንን ። በዚ ኹሉ ዝበደልካኒ ፡ ካብ ሕጂ ንድሓር ተዓጊሰካ ክሓልፍ ስለዘይክእልን ክቐየመካ እየ ።” በለቶ ። ጆን ኖክስ ውን ከምልሰላ ከሎ “ክብርቲ እመቤት ፡ ኣነ ጐይታ ናይ ርእሳይ ኣይኮንኩን ፡ ፊት ንፊት ብቐጥታ ፡ ብዘይ ገለ ምትሕብባል ቃል ፡ ስጋ ለባሲ➔

ንዝኹነ ሰብ እቲ ዝበለኒ ከዛረብ : ነቲ ዝአዘዘኒ ጐይታ ጥራይ እየ ዝእዘዝ ::” በላ ::

8. ናይ ቀደም አሜሪካዊ ሰባኺ : ፒተር ካርትራይት ድማ: ወንጌል ከሰብኸ ኢሉ ናብ ሓንቲ ከተማ ምስ በጽሐ : ኣብ በጌኸ ደው ኢሉ ብትብዓት ተመሊኡ በለ “ኣብዚ ከተማ ሲኦል - ሲኦል ይሸትተኒ ኣሎ” :: ከምዚ ዝበለ ትብዓት ኣብ ኣደባባይ ኣይኮነን : ኣብ መድረኽ ቤት ክርስትያን ውሽጢ እኳ ኣይትደፍርን ኢኹ ::

እዞም ኣብ ላዕሊ ዝጠቐስናዮም ሰብ ምሉእ ትብዓት እንተዘይህልዎም ዕዮኡም ኣይምፈጸሙን :: ነቲ ኣብ ልብና ዘንበር ቃል ብዘይፍርሃት ከነመሓላልፍ ንርእስና ከነለማምድ ይግብኣና ::

“እምነትኩም ብስልጣን ኣምላኽ እምበር: ብጥበብ ሰብ ምእንቲ ኹይትሰረትሲ: ዘረባይን ስብከተይን ድማ ብምርዳእ መንፈስን ስልጣንን እምበር: ብዜስድዕ ዘረባ ጥበብኣይነበረን::” (1ቈረ. 2:4) ::

—ሻሎም — ወሐዚ — ሰላም

ቶማስ ኤዲሰን

ቶማስ ኤዲሰን ነዛ ሎሚ ኣብ ጸልማት እተብርሃልና ዘላ መብራህቲ ኣምፑል ዝመሃዘ ሰብ እዩ :: ቶማስ ንእሽቶይ ተምሃራይ ከሎ : ኣብ ቤት ትምህርቱ መምህሩ ንቶማስ ስለ ዘይተረድኦ : ሓንቲ ደብዳቤ ጽሒፉ ነዴኻ ሃባ ኢሉ ዓጽዩ ሃቦ :: ቶማስ ነታ ደብዳቤ ከይከፈተ ነዲኡ ሃባ :: ኣዲኡ ነታ ደብዳቤ ከፊታ ኣንበባታ : ከምዚ ከኣ እያ ትብል : እዚ ወድኹም ናይ ኣእምሮ ጸገም ስለ ዝገበረ ንእኡ ክንሕግዞ ከኣ ስለ ዘይንኸእል ኣብዚ ቤት ትምህርትና ካብ ጽባሕ ኣይምጻእ ኣብ ቤትኩም ምሃርዎ : ዝብል ነበረ :: ኣዲኡ ነዚ መልእኽቲ ምስ ኣንበበት : ከይተዳህለት ንቶማስ ወዳ ከምዚ ክትብል ነገረቶ ፤ “እዚ መምህርካ ዝብለካ ዘሎ : እዚ ወድኹም ኣዝዩ በሊሕ ስለ ዝኾነ ንእኡ ዝበቐዕ ትምህርቲ ስለዘይብልና ኣብ ቤትኩም ኮይኑ በይኑ እንተ ኣጽንዐ

ይሓይሽ” ኢላ ነገረቶ :: ቶማስ በዚ ኣዲኡ ዝበለቶ : ተተባቢሑ : ብዙሕ ምርምራት ከካይድ ጀመረ :: ኣብ መጨረሻ ከኣ ኣብቲ ጊዜ መብራህቲ ኤሌክትሪክ ስለዘይነበረ: መብራህቲ ከምህዝ ወሰነ :: 9999 ጊዜ ከኣ ፈተነ ኣካየደ : ኣብ መበል 10000 ከኣ ፈተንኡ ዕዉት ኮይኑ ኣምፑል መብራህቲ ኤሌክትሪክ ኣብርሀ :: ብድሕሪኡ ኣዲኡ ዓረፈት:: ቶማስ ብሞት ኣዲኡ ኣዚዩ ጎሃዩ :: ንመጻሕፍቲ ኣዲኡ እናገናጸለ ከሎ ከኣ ነታ መምህሩ ዝጸሓፉ ደብዳቤ ረኽባ እሞ: ኣንበባ :: ኣዲኡ ክሳብ ክንደይ ከም እተፍቅሮ ከምዝነበረት ዝያዳ ተረድኦ እሞ ብፍቕራ በኸዩ ::

ካብዚ እንምሃሮ : ሓደ : ንሰብ ኣይትኸእልን ኢኹ ኢልና: ተስፋ ዘቐርጽ ቃላት ካብ ኣፍና ኣይነውጽእ :: ካልኣይ : ንሰናይና ምጂኑ ፈሊጥና : ተስፋ ከይቆረጽና ክንመላለስ ይግብኣና :: ሰይጣን ንሰኻ ብቐዕ ኣይኮንካን ክብለና ይኸእል እዩ :: ግናኽ እግዚኣብሄር ምሳና እዩ እሞ : ካብቲ ዝተባህለልና ጉዕዞ ንድሕሪት ኣይንመለስ ::

ሻሎም -- ወሐዚ -- ሰላም --

ዓምዲ- ትምህርቲ

ሕግን ጸጋን

መጽሓፍ ቅዱስ “ሕጊ” ክበልና ከሎ : ነቲ ኹሉ ኣምላኽ ንሙሴ ዝሃቦ ትእዛዛት ዘመልከት እዩ :: እዚ ትእዛዛት ኣምላኽ : ስለስተ ክፋላት ኣለዎ : ሲቪላዊ : ስርዓታዊ : ሞራላዊ ሕግታት :: እዚ ሕግታት ንህዝቢ ኣምላኽ ካብቶም ኣብ ዙርያኦም ዝነበሩ ካልኣት ኣህዛብ ንምፍላይ : ከምኡውን ንሓጢአት ንምግላጽ እዩ :

“ሕጂ ኸኣ ናብ እግዚኣብሄር ኣምላኽ ኣበታትኩ ተናዘዙ: ፍቓዱውን ግበሩ: ካብ ህዝብታት እዛ ሃገርን ካብተን ጓኖት ኣንስትን ተፈለዩ በሎም::” እዝ 10:11 :: “ሕጊ ኸሳዕ ዚመጽእ: ሓጢአት ኣብ ዓለም ነበረ እሞ: ኣብቲ ሕጊ ዜብሉ ግና ኣብኡ ሓጢአት ኣይቀሓጸርን እዩ::” ሮሜ 5:13 ::

“7 እንታይ ደኣ ኸንብል ኢና፤ እቲ ሕጊዶ ሓጢአት እዩ፤ ያእ ኣይፋሉን። ብዘይ ሕጊ ግና ንሓጢአት ኣይምፈለጥኩምን ነይረ። እቲ ሕጊ፡ ኣይትመነ፡ እንተ ዘይብልሲ፡ ንትምኒት ኣይምፈለጥኩምን ነይረ።” ሮሜ 7:7 ።

እቲ ሕጊ ከምዘብርሃልና ፡ ሰብ ንኣምላኽ ንምስማር ዝሓርእሉ ከንጽህ ከምዘይክእል እዩ - እዚ ማለት ፡ እቲ ሕጊ ንኣና መድሓኒ ከምዘድልየና እዩ ዝገልጸልና ።

ኣብ ጊዜ ሓድሽ ኪዳን ፡ መራሕቲ ሃይማኖት ንሕጊ ኣምላኽ ወሲዶም ናታቶም መምርሒታትን ልምድን ኣእተውሉ ፡ “ንሱ ኸኣ በሎም፡ ኣቱም ግቡዛት፡ ከምቲ ጽሑፍ፡ እዚ ህዝቢ እዚ ብኸናፍሩ የኸብረኒ፡ ልቦም ግና ካባይ ርሑቕ እዩ። ግናኽ ምህሮ ሰርዓት ሰብ እናመሃሩ፡ ብከንቱ እዩም ዜምልኹኒ ዚብል፡ ኢሳይያስ ብዛዕባኹም ጽቡቕ ተነበየ። ትእዛዝ ኣምላኽ ሓዲግኩም፡ ሰርዓት ሰብ ትሕልዉ ኣሎኹም፡ ከም ምሕጻብ ጣሳን ዕትርን ፡ ብዙሕ ካልእ ድማ ነዚ ዚመስልን ትገብሩ ኣሎኹም።” ማር 7:7-9 ።

እቲ ሕጊ ሰናይ እኳ እንተኾነ ፡ ግናኽ ንሓጢአተኛ ልቢ ሰብ ክቕይር ሓይሊ የብሉን ፡ ድኹም እዩ ። ከምቲ ንፈሪሳውያን እተባህለሎም ፡ ሕጊ ምሕላው ጸቓጥን ንምጻሩ ከቢድን እዩ ። “ንሱ ኸኣ በለ፡ ንሰኻትኩም ፈለጥቲ ሕጊ ድማ፡ ንሰብ ከቢድ ጸር ተሰክምዎ፡ ባዕላትኩም ግና ነቲ ጸር ብሓንቲ ኣጸብዕኩም እኳ ኣይትትንክይዎን ኢኹም እሞ፡ ወይለኹም።” ሉቃ 11: 46።

እምበኣር ኣብ ከምዚ ኩነታት እዩ - የሱስ መጺኡ ፡ ነቶም ግቡዛት ፈራዶ ሕጊ ዝተጸረሮም ። እቲ ሕጊ ዝሃበ የሱስ ወዲ ኣምላኽ ግና ከምዚ በለ “ንሕጊ ኹነ ወይስ ንነብያት ክፍጽሞም እምበር፡ ክሰዕርም ዝመጸእኩ ኣይምሰልኩም።” ማቴ 5:17 ። እቲ ሕጊ ከፉኦ ኣይኮነን ፡ ንልቢ ሰብ ዝፍትሽ መስትያት እዩ ፡ “እንታይ ደኣ ኸንብል ኢና፤ እቲ ሕጊዶ ሓጢአት እዩ፤ ያእ ኣይፋሉን። ብዘይ ሕጊ ግና ንሓጢአት ኣይምፈለጥኩምን ነይረ። እቲ ሕጊ፡ ኣይትመነ፡ እንተ

ዘይብልሲ፡ ንትምኒት ኣይምፈለጥኩምን ነይረ።” ሮሜ 7:7። ኣብ ዮሃ 1:17 ከኣ ከምዚ ይብለና ፡ “ሕጊ ብሙሴ ተውሂቡ እዩ እሞ፡ ጸጋን ሓቕን ግና ብየሱስ ክርስቶስ መጸ። እምብኣርከ ንሕና ኹላትና ኹብ ምልኣቱ ጸጋ ኣብ ልዕሊ ጸጋ ተቐብልና” ዮሃ 1:17 ።

ኣምላኽ ኩሉ ሳዕ ብዓል ምሉእ ምሕረትን ጸጋን እዩ ፡ “እግዚኣብሄር ርሕሩሕን ጻድቕን እዩ፤ ኣምላኽና ኸኣ መሓሪ እዩ።” መዝ 116:5 ፡ “ንሱ ንኹራ ደንጓዪ፡ብሳህሊ ኸኣ ምሉእ፤ ብእከይ ድማ ተጣዓሳይ፤ ርሕሩሕን መሓርን እዩ እሞ፡ክዳንኩም ኣይኮነን ልብኹም ደኣ ቕደዱ፤ ናብ እግዚኣብሄር ኣምላኽኩምውን ተመለሱ ።” ዮሴ 2:13። ሰብ ከኣ ኩልሳዕ ብኣምላኽ ብምእማን እዩ ዝድሕን ፡ “ብእግዚኣብሄር ከኣ ኣመነ፡ ንሱ ድማ ንጽድቂ ቈጸረሉ።” ዘፍ 15:6 ። ኣብ ብሉይ ዝነበረ ኣምላኽ ፡ ኣብ ሓድሽ ኪዳን ኣይተለወጠን ፡ “ኣምላኽ ከይሕሱ፡ ሰብ ኣይኮነን።

ከይጠዕስ ከኣ፡ ወዲ ሰብ ኣይኮነን። ንሱ ዝበሎስ ኣይገብሮንዶ፤ እተዛረበስ ኣይፍጽሞንዶ።” ዘሁ 23:19 ፡ ከምኡውን ኣብ መዝ 55:19 ንርእ ። እቲ ሕጊ ዝሃበ ኣምላኽ፡ የሱስ ውን ሃበና ፡ ዮሃ 3:16 ። ናቱ ምሕረት ፡ ብሕጊ መስዋእቲ ሰርዓት ሕድገት ሓጢአት ክርእ ከኣለ ። የሱስ ኣብ ትሕቲ ሕጊ እዩ ተወሊዱ ፡ “ምልኣት ዘመን ምስ መጸ ግና፡ ነቶም ትሕቲ ሕጊ ዘለዉ፡ ተሻዪጡ ምእንቲ ኼውጽኦም፡ ንሕናውን ውልድነት ምእንቲ ኸንረክብሲ፡ ኣምላኽ ነዚ ኹብ ሰበይቲ እተወልደ ትሕቲ ሕጊውን ዝኹነ ወዱ ለኣኹ።” ገላ 4:4 ። በዚ ኸኣ ፡ ንሕጊ ፈጸሙ እቲ ናይ መወዳእታ መስዋእቲ ኩነ ፡ ሓድሽ ኪዳን ከኣ ሰረተ ፡ “ከምኡ ድማ ድሕሪ ድራር ነታ ጽዋእ ኣልዒሉ፤ እዛ ጽዋዕ እዚኣ እቲ ምእንታኹም ብዚፈስስ ዘሎ ደመይ እተገብረ ሓድሽ ኪዳን እያ።” ሉቃ 22:20 ። እምበኣር ፡ እቲ ናብ

አምላክ ብክርስቶስ ዝመጽእ ጽድቂ ይቐጽረሉ እዩ፡ “ንሕና ብእኡ ጽድቂ አምላክ ምእንቲ ኸንከውን፡ ነቲ ሓጢአት

ዘይፈለጠ ኣብ ክንዳና ሓጢአት ገበሮ። ምስ አምላክ ተዓረቐ፡ እናበልና ኣብ ክንዲ ክርስቶስ ኳንና ንልምነኩም ኣሎና።” 2ቈረ 5:21, 1ጴጥ 3:18, እብ 9:15)።

እምበኣር ፡ እቲ ናይ ርእሶም ጽድቂ - ኣለና ዝብሉ ዝነበሩ ንየሱስ ብቐጥታ ከቃወምዎ ተንስኡ ። እቶም ንነዊሕ ዓመታት ኣብ ትሕቲ እቲ ጸቓጢ ዝኾነ ሰርዓት ፈሪሳውያን ዝነበሩ ፡ ንምሕረት ክርስቶስን ንሓርነቱን ኣድነቕዎ ፡ “ኰነ ድማ፡ ንሱ ኣብ ቤቱ ኣብ መኣዲ ተቐመጠ፡ ዝሰዓብዎ ብዙሓት ነበሩ እዎ፡ ብዙሓት ተገውትን ሓጥኣንን ድማ ምስ የሱስን ምስ ደቀ መዛሙርቱን ተቐመጡ። እቶም ጸሓፍትን ፈሪሳውያንን ምስ ተገውትን ምስ ሓጥኣንን ኪበልዕ ከሎ ምስ ረኣይዎ፡ ንደቀ መዛሙርቱ፡ ስለምንታይከ ምስ ተገውትን ምስ ሓጥኣንን ኪበልዕን ዚሰትን፡ በልዎም።” ማር 2:15-16 ። ገሊኦቶም ነዚ ኣርኣያ ከም ሓደገኛ ርኣይዎ ፡ ንሱብ ካብ ኩሉ ሞራላዊ ነገር ዝኸልከሎ እንታይ እዩ ፡ ጳውሎስ ነዚ ከብርህ ከሎ “እምበኣርሲ እንታይ ክንብል ኢና፤ ጸጋ ምእንቲ ኺዓዝዝሲ፡ ኣብ ሓጢአትዶ ንጽናዕ፡ ያእ ኣይፋልናን። ንሕና ኻብ ሓጢአት ዝሞትና፡ ከመይ ኢልና ሕጂ ኣብኡ ኸንነብር።” ሮሜ 6:1-2 ። ሃዋርያ ጳውሎስ ነቲ የሱስ ዝበሎ እዩ ዘብርሃልና ዘሎ ፡ እቲ ሕጊ አምላክ ካባና እንታይ ከም ዝደሊ (ቅድስና) እዩ ዝነግረና ፡ ጸጋ ኸኣ ድሌትን ሓይልን ንቐድስና ይህበና ። ክንዲ ብሕጊ ክንድሕን እንውከል ፡ ንሕና ብክርስቶስ ኢና እምንቶና እንገብር ። በቲ ሓንሳብን ንሓዋርያን ዝሞተልና ፡ ካብ ባርነት ሕጊ ሓራ ከንና ። “ሕጂ ግና ብኣረጊት ንብረት ፊዴል ዘይኮነስ፡ ብሓዳስ ንብረት መንፈስ ክንግዛእ፡ ካብቲ ሒዙና ዝነበረ ሕጊ ሞይትና ኻብኡ ተፈታሕና።” ሮሜ 7:6, 1ጴጥ 3:18) ።

ንሕና ብጸጋ ብእምነት ኢና ድሒንና ፡ “ሓደ እኳ ኸይምካሕሲ፡ ካብ ግብሪ ኣይኮነን እዎ፡ ብእምነት ብጸጋ

ኢኹም ዝደሓንኩም፡ እዚ ኸኣ ውህበት አምላክ እዩ እምበር፡ ካባኻትኩም ኣይኮነን።” ኤፌ. 2:8-9 ። ምሕላው ነቲ ሕጊ ንሓደኳ ከድሕኖ ኣይከእልን እዩ ፡ “ሕግስ ሓጢአት እዩ ዜፍልጥ እዎ፡ ስለዚ ስጋ ዝለበሰ ኹሉ ኣብ ቅድሚኡ ብግብሪ ሕጊ ዚጸድቕ የልቦን።” ሮሜ 3:20, ቲቶ 3:5 ውን ንርእ ። ብሓቂ ፡ እቶም ጽድቂ ብምሕላው ሕጊ እዩ ዝብሉ ፡ ንሳቶም ጥራይ ነቲ ሕጊ ዝሕልውዎ ከይኑ እዩ ዝስምዖም ፡ እዚ እዩ ኸኣ እቲ ቀንዲ ኣተኩሮ ስብከት የሱስ ኣብቲ ከረን። ማቴ 5:20 – 48, ከምኡውን ሉቃ 18:18 – 23 ክንርኢ ንኸእል ኢና ።

ብመሰረቱ ዕላማ ናይቲ ትእዛዛት ሕጊ ንኣና ናብ ክርስቶስ ንኸምጽኣና እዩ ፡ “ስለዚ ኸኣ ብእምነት ምእንቲ ኸንጸድቕሲ፡ ናብ ክርስቶስ ኬብጽኣና እቲ ሕጊ ቐጻዒና ኹነ።” ገላ 3:24። ሓንሳብ ምስ ደሓንና፡ አምላክ ብሰናይ ግብርና ክኸብር ይደሊ ፡ “ፍጡራቱ ኢና እዎ፡ ነቲ አምላክ ክንመላለሱሉ ኢሉ ቐደም ዘዳለዎ ሰናይ ግብሪ ብክርስቶስ የሱስ እተፈጠርና ኢና።” ኤፌ 2:10, ከምኡውን ማቴ 5:16

ንርእ። ስለዚ ፡ ሰናይ ግብሪ ንምድሓን ሰዒቡ ዝመጽእ እዩ። እምበኣር ነቲ ጽቡቕ ገይሩ ዝተረድኦ ፡ ኣብ መንጐ ጸጋን ሕግን ግርጭት የልቦን ። ክርስቶስ ነቲ ሕጊ ኣብ ክንዳና ፈጸም ፡ ብሓድሽ ልቢ ንእኡ ብምእዛዝ ክንነብር ከኣ ሓይሊ መንፈስ ቅዱስ ሃበና ። ነዚ ዘብርሃልና ከኣ ፡ “መንፈስ ቅዱስ ናባኻትኩም ምስ ዚወርድ ግና፡ ሓይሊ ኸትቅበሉ፡ ኣብ የሩሳሌምን ኣብ ኩላ ይሁዳን ኣብ ሰማርያን ከሳዕ ወሰን ምድሪ ምስክር ክትኩኑኒ ኢኹም፡ በሎም” ግብ 1:8 ፡ “እቲ ወንጌልና ብሓይልን ብመንፈስ ቅዱስን ብብዙሕ ምርዳእን ከኣ እዩ እምበር፡ ብቃል ጥራይ ኣይመጽኩምን።” 1ተሰ 1:5 ፡ “ነቲ እተቐበልካዮ ጽቡቕ ሕድሪ በቲ ኣባና ሓዲሩ ዘሎ መንፈስ ቅዱስ ሓልዎ” 2ጢሞ 1:14 ። ጸጋ ከድሕን ዝኸእል ሓይሊ ካብ ሃለዎ ፡ ንሓጢአተኛ ልቢ ድማ ናብ ፍርሃት እግዚኣብሄር ከምጽኦ ሓይሊ ኣለዎ ።

ስለዚ ፡ መንፈስ ቅዱስ ንቃሉ ክንከፍት እንተ መርሓና ፡ ከምዚ ይብለና “ንርእስኻ እቲ ቃል ሓቂ ብቐንዕና ዜማቕል፡ ዜሕፍር ዜብሉ ፍቱን ዓያዪ ጌርካ ፡ ንአምላክ ከተርእዮ ጽዓር።” 2ጢሞ 2:15። —ሻሎም—ወሐዚ—ሰላም

ሰለስተ ጉልቻ



ኣብ ሓዳር ምእታው ንበዙሓት : ብፍላይ ድማ ንመንእሰያት ዝምርዓዉ : ኣዝዩ ዘሓጉስ ኣጋጣሚ እዩ :: ኣብ ውሽጡ ምስ ኣተኸ ግና : ብዙሕ ውረድ ደይብ ዘለዎ: ብርሃንን ጸልማትን ዘለዎ ምዃኑ ኢና እነስተውዕሎ። ዋላኳ እዚ ውረድ ደይብ ግቡእ ከምዘይኮነ እንተ ተአመንና : እቲ ንሓዳር ዝሰረተ እግዚአብሄር ስለ ዝኾነ ግና በዚ ንጸናናዕ ኢና :: ነቲ ሕብረት ድማ ከነጽንዖ ንጽዕር ኢና :: ሓዳር - መርዓ - ወድን ጓልን ንሕብረት ብብሕቶም ዝውስንሉ ቅዱስ ብመለኮታዊ ሓሳብ ዝተመኸረ ምዃኑ ቃል ኣምላኽ የመልከተልና :: እግዚአብሄር ዝሰረቶ ካብ ኮነ ድማ : ኣብ ዝኾነ ይኹን ጽፍሒ ውረድን ደይብን : እግዚአብሄር ምስኡም ምዃኑን በረኽቱ ምስኡም ከምዘሎን : ሰናይ ፍቓዱ ምዃኑ ከርድኡም ይግባእ ::

“ብሓዳርና ከንሕጎስ ፍቓድ ኣምላኽ እንተ ኾይኑ : ንምንታይ ደኣ ኣነ ብኸምዚ ዝበለ ጓሂ ዘለዎ ህይወት ሓዳር ይሓልፍ ኣለኹ :” ኢልና ንሓትት ንኸውን ኢና።

እቲ መልሲ ቀሊል እዩ : መብዛሕትና ከምቲ እግዚአብሄር ዝሃበና መምርሒ ስርዓት ሓዳር ስለ ዘይንኸተል እዩ :: መጽሓፍ ቅዱስ ብዛዕባ ዕዉት ሓዳር ኣብ ሓላፍነት ክልቲኦም ከምዝተሰረተ እዩ ዝነግረና :: ቃል ኣምላኽ ከምዚ ይብል “ ክርስቶስ ድማ ንርእሱ ባህ

ዜብል ኣይደለየን እሞ: ነፍሲ ወከፍና: ንብጻዩ ምእንቲ ኺሃንጽ: ብሰናይ ነገር ባህ የብሎ።” ሮሜ 15:2 :: እዚ ማለት ሰብኣይን ሰበይትን ንርእስ ፍትወት : ክብረት ርእስኻ ምድላይ : ስሰዐ : እዚ ኣወጊዶም ንሓድሕዶም ክጠቓቐሙ ይተንስኡ :: እዚ ዝጠቐስናዮ ዘይግባእ ባህርያት ዝነገሶ ሓዳር: ስሙር ሓዳር ክብሃል ኣይክእልን እዩ ::

ባህልና ብዛዕባ ሓዳር ዝተፈለየ ኣረኣኢያ እኳ እንተሃበና : መጽሓፍ ቅዱስ ግና ናይ ሰብኣይን ሰበይትን ቅኑዕ ዝኾነ ስእሊ ኣቐሚጡልና ኣሎ :: እቲ ስእሊ : ሰብኣይ ርእሲ : ሰበይቲ ድማ ኣካል ከምዝኾነት እዩ ዘመልከተልና :: እዚ ኸኣ ሓደ ብዘይቲ ሓደ ከምዘይከውን እዩ ዘርእየና :: ሰብኣይን ሰበይትን እንተዘየደጋገፉ ጐዶሎ እዮም :: እምበኣር : ኣብ ሓዳርናን ኣብ ቤትናን ሕጉሳት ክንከውን እምበር ተቐበልቲ መከራ ከይንኸውን : እግዚአብሄር ካብ ነፍሲ ወከፍና ዝደልዮ ነገራት ክንርኢ ኢና ::

እግዚአብሄር ካብ ሰብኣይ እንታይ ይጽበ :

1ጴጥ 3:7 “ኣቱም ሰብኡት: ጸሎትኩም ምእንቲ ይዕገት: ከም ምስ ድኽምቲ ፍጥረት: ከም መዋርስትኹም ንጸጋ ህይወት ጌርኩም እናኸበርኩምወን: ከምኡ ምስ ኣንስትኹም ብእምሮ ንበሩ።” ቃል ኣምላኽ ከምዘብርሃልና: ሰብኣይ ንሰበይቱ ከፍቅርን ከኽብርን እዩ ጻውዒቱ :: እዚ ድማ ተግባራዊ ዝኾነሉ : ሰብኣይ ሰበይቱ ኣካሉ ምዃና : ዋጋ ዘለዎን ኣዝያ ልስልስቲ ምዃናን ክግንዘብ ኣለዎ :: ስለዚ : ሰብኣይ ነዞም ዝሰዕቡ ባህርያት ከርኢይ ይድለ :

1. ናይ ጸሎት ሰብ : ሰብኣይ ርእሲ ናይ ኣባላት ቤተሰቡ : ኣገልጋልን መንፈሳዊ መራሕን ክኸውን ኣለዎ ። ኣብ መንገዱ ቤቱን ጉይታን ማእከላይ መንገዱ ኮይኑ ዝቐውም ንሱ እዩ ። ዘይጽሊ ሰብኣይ : ንቤቱ ንጥቕዓት ጸላኢ እዩ ዘጋልጽ ። ብጥበብ ንቤትካ ምምራሕ ኣዝዩ ከገድስ ከሎ : ናይ ጸሎት ሰብ ከኣ ንቤቱ ካብ ፍላጻ ጸላኢ ይብጀወላ ። ስለዚ ሰብኣይ ናይ ጸሎት ሰብ ክኸውን : እግዚአብሄር ይጽበዮ ።

እቲ ዝሕዝን ግና : ሎሚ ብዙሓት ሰብኣት ሰብኣዳር፡ ናይ ጸሎት ህይወት ዝበሃል ዮብሎምን : ብዛዕባ ሓዳር ክዛረቡ ወይ ምኽሪ ክህቡ ከለዉ ከኣ “ሓዳር እኮ ከቢድ እዩ” እናበሉ ይዛረቡ : ግናኽ ከቢድ ዝገብሮ ዘሎሲ ሓደ ዘይምጽላይካ እዩ ። ዘይምጽላይ ንጸላኢ ናብ ደገ ቤትካ ምዕዳም እዩ ።

2. ልስልስ ዝበለ ቃል ዝጥቀም ። ተሪር ዘይኮነ ቃላት ምጥቃም ብኣካል ድኹም ምዃን ዘይኮነ : መንፈሳዊ ፍሬኻን ብስለትካን ዘርኢ እዩ ። ተሪር ቃል እትጥቀሙሉ ጊዜታት ኣሎ : ንሱ ግና ምስ ካልኣት እዩ እምበር : ምስታ ኣካልካ ዝኸነት ምርዓትካ ግና : ልስሉስ ቃል ኢኻ ክትጥቀም ዘሎካ ። እግዚአብሄር ዝፈርህ ሰብኣይ : ንርእሰይ ዝብልን ህልኸኻን ክኸውን ዮብሉን ። መጽሓፍ ቅዱስ ሰበይትኻ “ድኽምቲ ፍጥረት” ከምዝኸነት ቈጺርካ : ክትከናኸና ማለቱ ደኣምበር : ብስምዒት ብሉጽነት ክትገዝእ ከይትደሊ ከረድኣና ደሊዩ እዩ ።

3. ንሰበይቱ ጊዜ ዝህብ። ማንም ሰበይቲ ልዕሊ ኹሉ ካብ ሰብኣይ እትጽበዮ ነገር እንተሎ : ጊዜ ምስኣ ክሕልፍ እዩ። ብርግጽ ኣህላኺ ዝኸነ ስራሕ እንሰርሕ ሰባት ምስ ሰበይትና ጊዜ ክነሕልፍ ይኸብደና እዩ ። ግናኽ : ዋላ ንሳ ካባና እትደልዮ ምሉእ መዓልቲ ክንውዕል ዘይኮነ : ኣድህቦ ክንህባ ስለ እትደሊ እዩ ። ስለዚ ዋላ ኣብቲ ምሉእ መዓልቲ ብስራሕ እንሃልከሉ ቦታ ስራሕና ኩይንና : ብቴለፎን ደዊልና ፤ እቲ ከምዚ ከምዚ

ግበርዮ : ሎሚ ኣኼባ ስለ ዘሎና ሰዓት ክንድዚ እዩ ክመጽእ : ከምዚ ዓዲግኪ ጽንሕኒ ኢኺ : መግቢ ሰሪሕኪ ሰሊጡኪ ዶ : እንታይ ኣሎ ከምጽኣልኪ እትደልዮ : ጸሊኺ ዶ : ኣንቢብኪ ዶ : እንታይ ጥቕሲ ኣሎኪ ክትህብኒ ትደልዮ : እናበልና ኣድህቦ ክንህበን እየን ዝደልዮ ። እዚ እዩ ጊዜ ምሃብ ዝብሃል ።

4. ትሑት ምዃን ። ግብእ ዝኸነ ትሑትና ንሓዳር ዘርስርስን ዘሓይልን ቅብኣት እዩ ። ንሓደ ጋሻ ዝኸነ ሰብ ምቕሉልን ትሑትን ከምእትኸውን : ንሰበይትኻ ድማ ከምኡ ኩነላ ። ከም ናትካ ባርያ ክትቆጽራ ከቶ ዮብልካን ።

5. ሕዉስ ምዃን ። ከምቲ ምስ ደቂ መሳርሕትኻ ከምኡውን ኣብ ዝተፈላለዩ ስፍራታት ንፈተውትኻ እተርእዮ ፍሽኽታን ጸወታን : ኣብ ቤትካ ውን ከምኡ ኣርኢ ። ከምቲ ካብ ቤትካ ወጺኢ ዘለዉ ሰብ ንኣኻ ብምርካብ ዝሓጉሶም : ሰበይትኻ ኮነት ደቅኻ ውን ንኣኻ ብምርካብ ክሕጉሱልካ ይግባእ ። ከም ዝተቐጥዐ ሰብ ኣብ ቤትካ ኮርፈፍ ኣልካ ኣይትመላለስ ። ምስ ሰበይትኻ ኢህን ምሂን ምባል እንተኣቋረጽካ-ርእስ ቐትለት ናይ ሓዳር እዩ። ምስ ሰበይትኻ ዘሎካ ቃላት ልዝብ ጽቡቕ ዝርኣየሉ ክኸውን ኣለዎ ።

6. ኣካላዊ ገጽ ሰበይትኻ ምርዳእ ። ዝተረጋግኣ ሕብረት ክህልወኩም ትደሊ እንተ ኾንካ : ናይ ባህሪ ለውጢ ሰበይትኻ ክትርዳእ ጸዕሪ ከተካይድ ኣሎካ ። ሓድሓደ ኣንስቲ : ናይ ባዕላ ዝኸነ ፍሉይ ባህሪ ዘለወን ኣለዋ ። ኣንስቲ ንሓደ ዓይነት ሽግር ዝህብኣ ምላሽ ዝተፈላለየ ስለዝኾነ : ናይ ሰበይትኻ ምልውዋጥ ስምዒት ከተኣንግድ ድሉው ኩን ። ሓድሓደ ጊዜ ምንም ምኽንያት ዘይብለን ክነሱ ናይ ምስዒት ምልውዋጥን ምርባሽን ከጋጥመን ይኸእል እዩ ። ናይ ስምዒት ዘይምምቕቓእ ወይ ውን ናይ ኣንስቲ ጥራይ ዝኸነ ኣካላዊ ሕማም ከጋጥመን ይኸእል እዩ ። ከም ሰብኣይ

መጠን : ካብ ዘላቶ ኩነታት ንኸትወጽእ ብትዕግስቲ ምጽብባይን ምክንኻንን : ከድለየካ እዩ ።

7. ኣብ ኣተሓሕዛ ገንዘብ ግቡእ ሜላ ዘለዎ ። ሓደ ሓደ ደቂ ተባዕትዮ : ኣንስቲ ንገንዘብ ናይ ምብዛሕ ክእለት ኣለወን፡ ኢሎም ዝኣምኑ ኣለዉ ። እዚ ግና ሓቂ ኣይኮነን። ንሰበይትኻ ሓደት ሂብካ ብእኣን ብዙሕ ምጽባይ : ኣገባብ ኣይኮነን ። ኣብ ጉዳይ ቤትካ : ተጨባጥ ዝኹነ ኣመለኻኸታ ይሃልወካ ። ካብቲ ዘድልያ ንታሕቲ ትህባ እንተኾንካ : ካብቲ ትጽቡዮ ንታሕቲ ኢኻ ትቐበል ። ንሰበይትኻ ኮነት ወይ ንቤትካ ምስ ካልኣት ፈጺምካ ኣይተወዳድር ። ቤትካ ካብ ካልእ ዝተፈለየት ከምዝኾነት : ልቢ በል ።

8. ኣኸባሪ ። ንሰብየትኻ ኣብ ቅድሚ ካልኣት ከቶ ኣይትገስጽ ። ኣብ ቅድሚ ወለዲ : ፈተውቲ : ደቅኻ : ከትእርማ ኢልካ ትትንሰእ እንተኾንካ : ድሓር ንሳቶም ንእኣ ኮነ ንኣኻ ከቋሽኹኻ ይኸእሉ እዮም ። እርማት ከትገብረሉ ዘሎካ ክልቴኹም በይንኹም ከትኮኑ ከለኹም ጥራይ እዩ ። ኣድላዪ ክኸውን ከሎ ከኣ ኣመስግና ። ሰበይትኻ ካብቲ እትጽቡያ ንታሕቲ ወራዳ እኳ ምስእትረኽባ : እቲ ሰናይ ነገራታ ኣብ ቤትካ ኮነ ኣብ ካልእ ቦታታት ኣርኢ። ንሳ : ነዚ ብዝበለጸ ምእንቲ ከተመሓይሽ : ተስፋ ውን ምእንቲ ከትገብር : ኣኸኢሉ ካብኡ ንላዕሊ ኣብ መንጎኹም ድማ ሰናይ ዝኹነ ሕብረት ክህሉ ኪፈጥረልካ እዩ ። ምስ ካልኣት ሰብ ከትከውን ከሎኻ : ምሉእነት ክሰምዓ እዩ : ኣያኣ ከምዝኾንካ ስለእትሓስብ ከተኸብረካ እያ ።

9. እሙን ምዃን ። ሓቀኛን ቅኑዕን ንእግዚአብሄር ዝፈርህን ሰብ : ሓባእን ተለዋዋጥን ክኸውን የብሉን ። ሰብኣይ ዘይእመን እንተኾይኑ : ሰበይቱ ከተፍቅሮ ከትሸገር እያ። ሰበይቲ ኣብ ልቢ ሰብኣይ ከትዓርፍ (ከትተኣማመን) እያ

እትደሊ : እዚ ከኣ ሰብኣይ እሙንን ግልጽን ክኸውን ከሎ ድሌታ ምሉእ ይኾነላ ።

እግዚአብሄር ካብ ሰበይቲ እንታይ ይጽበ ፡

ኣብ 1ጴጥ 3፡1 ኣንስቲ ንሰብኡክን “ተኣዘዝኦም” ክብል ከሎ : ኣብ ኤፌ 5፡33 ከኣ እታ ሰበይቲ ውን “ትፍርሃዮ” ይብል ። ከምቲ ንሰብኣይ : ሰበይቲ ውን ነዚ ዝሰዕብ ከተማልእ ትጽቢት ይገበረላ ፡

1. ናይ ጸሎት ሰብ ። ነፍሲ ወከፍ ሰበይቲ እግዚአብሄር ዝሃባ መንፈሳዊ ብጽሒት ከትፍጽም ኣለዋ ። ካብ ምጭቕጫቕ፡ ጸሎታትክን ንሰብኡትክን ኮነ ንውሉዳትክን ህይወቶም ከስተኻኸል ጥራይ ዘይኮነ : ንሓሳባትክን ከጥዕዮ : ንምንዮታትክን ከኣ ከማልኣልክን እዩ ። ዘይጽልያ ኣንስቲ፡ ብጭንቀት ይጸበን : ጸላይቲ ግና ዕዉት ህይወት ይነብራ።
2. ተኣዘዚት ። ብሓቂ ልውጥቲ ሰበይቲ ንሰብኣይ ከተኸብርን ከትእዘዞን ትጽቢት ይገበረላ (ክሳብ ድሌቱ ምስ ቃል ኣምላኽ ዘይተጸረረ) ። ሓንቲ ሰበይቲ ካብ ማሕበራዊ : ትምህርታዊ ከምኡውን ካብ ንገንዘብ ዝትንክፍ ጉዳያት ወጻኢ : ሰብኣይ ናይ ቤታ ርእሰን ከምኡውን መራሕን ምዃኑ ከትግንዘብ የድልያ ። እዚ ማለት : ንቤታ ከትገዝእን ንሰብኣይ ከትመርሖን ከትንሰእ ከምዘይብላ እዩ ዝመለከተልና ። ሰብኣይ ድኽም ኢልዎ ክርኣ ከሎ : ንቤቱ ከመርሖ እግዚአሄር ዝሃቦ ሓላፍነት ከጥቀመሉ : ሰበይቲ ከተበራትዖ ይግብኣ ።
3. ተኸናኸኒት ። እታ ደገኛ ሰበይቲ ንሰብኣይ ካብኩሉ ተብልጾ ስለዝኾነት : ብጊዜኡን ብዘይ ጊዜኡን ትከናኸኖ እያ ። ንሰብኣይ ምክንኻን ዘድሊ ልዕሊ ምግቢ ብጽቡቕ ምስራሕን ምቕራብን ልዕሊኡ እዩ ። ብርግጽ : መግቢ ምስራሕ ንሰራሕተኛ ብምሕዳግ ስሕተት ከትሰርሒ የብልክን : ንኣኺ እዩ ተምርዕዩ እምበር ንሰራሕተኛ

ሰለዘይኩኝ : ንእኡ ምምጋብ ሓላፍነትኪ እዩ ።
ንሰብኣይኪ ደስ ዝብሎ ክትምሃሪ ባዕልኪ እናዳለኺ
ክትፈልጥዮ ዝኸልከለኪ የለን ። ክዳኑ ጽሑፍን ዝተዳለወን
ምዃኑ ምርግጋጽ ሓላፍነት ኣሎኪ ። ምውህሃድ ሕብሪ
ኣለባብሳ ክዳውንቱ ውን ክትሪኢሉ ጽቡቕ እዩ ። ካብዚ
ሕልፍ ብዝበለ ከኣ : ኣተሓሳስብኡ ብንእሽቶ ነገር
ከይጭነቕ : ንነገራት ካብ ግቡኣም ንላዕሊ ከይሪኦም :
ጐይታ ረዳኢኡ ምዃኑ ኣዘኻኸርዮ ። ኮታስ ብኹሉ ነገር
ሕጉስ ሰብኣይ ኪኾነልኪ : ተኸናኸንዮ ። እታ ንሰብኣያ
ዘይትኸናኸን ሰብይቲ : ሰብኣያ ብሰራ ካብ

8.

ቤቱ ምስ ወጸ ተመለስ ኣይመጸን እዩ : ጠፊኡ እዩ
ዝውዕል። ናይታ ንሰብኣያ እትከናኸን ሰብኣያ ግና : ናብ
ቤቱ ከምለስ ይህወኽ እዩ ። ሰለዚ ተኸናኸንኒት ሰብኣይኪ
ኩኒ።

4. ጽቡቕቲ ኮይና እትቐርብ ። ንሰብኣይኪ ምክንኻን ጥራይ
ኣኻሊ ኣይኩነን ። ሰብኣይኪ ኩልጊዜ ናባኽ ምእንቲ
ክስሓብ : ንርእሰኺ ምሕላው ከድልየኪ እዩ ። ጽሬትክን
ጽባቕኸን ሓሊኺ ኣብ ቅድሚኡ ተመላለሲ ። ግናኽ
ዓለማውነት ክንጸባረቐኪ የብሉን ። ብባህሪ ኮነ
ብኣቀራርባ እተብርሂ ኩኒ ። ደገኛ ሰብይቲ ብልሂ
ክትከውን ኣለዋ እምበር ኣባኻኒት ኩይና ገንዘብ ቤታ ኣብ
ዘይጠቅም ነገር እተውዕል ክትከውን የብላን ።

5. ኣዝማድ ሰብኣያ እተኸብር ።

ንእግዚኣብሄር እትፈርህ ሰብይቲ ንሰብኣያ ጥራይ ዘይኩነ
ነዝማዱ ውን ተኸብር እያ ። ናባኺ ከይቀርቡ ኢልኪ :
ዝኾነ ነገር ክትገብሪ የብልክን ። ኣዝማድ ሰብኣይኪ :
ሽግር ኣይፈትሩልክን እዮም ። ምስኣቶም ዘባእስ ነገር
ምስ ዝፍጠር ውን : ተሃዊኸኪ ውሳኔ ኣይትውሰዱ ።

6. ዓቓቢት ምስጢር ።

ደገኛ ሰብይቲ : ንታዕታዕን ባእስን ቦታ የብላን ። ብዛዕባ
ሰብኣያ ንሳልሳይ ኣካል ኣይትሕብርን እያ : ንስሙ

ኣይተጸልምን እያ ። ምስ ካልኣት ኮፍ ኢላ ንሰብኣያ ስሙ
ኣይተጸልምን እያ ። ምስ ካልኣት ኮፍ ኢላ ንሰብኣያ ትሓሚ
ዘይኮነት : ብጥበብን ብትዕግስትን ጌራ ኣብ መንጐ
ብዝፍጠር ዘይምርድዳእ ከተወግድ ትጽዕር እያ ።

7. ንቕሕቲ ። ደገኛ ሰብይቲ ንቕሕትን ብርትዕትን ምዃና
መጽሓፍ ቅዱስ ይገልጻ ። ድኽምቲ ሰብይቲ ፍቕሪ ሰብኣያ
ክመውቕ ኣይትጽዕርን እያ ። ሰብይቲ : ንቤታ ብምድራዊ
ነገርን ብመንፈሳዊ ነገርን ምሕላው ሓላፍነት ኣለወን ።
ብስርዓት ዝተሓለወት ቤት ነጸብራቕ ናይ ንቕሕትን
ጸዕረኛን ሰብይቲ እያ ።

9. ጸጋ ዘለዋ ። ሰብይቲ ንህይወት ነፍሲ ወከፍ ኣባል ቤተሰባ
ኣብ ሰናይ ኩነታት ይኹን ኣብ ክፉእ : ቅርጺ ናይ ምሓዝን
ኣንፈት ምትሓዝን ብቐዓት ኣለወን ። ኩልጊዜ ካብ ቤታ
ወጺኢ እትኸውንን ንደቃ ጊዜ ዘይብላን እንተኾይና : ደቃ
ስርዓት ዘይብሎም ኩይኖም እዮም ዝግብዩ ። ኣብ ቤታ
ውርደት እዮም ዘምጽኡ ። ሰለዚ ከምቲ እግዚኣብሄር
ዝደልዮም ኪኾኑ ጸጋኺ ተጠቐምሉ ።

ሎሚ ብዙሓት ሰብ ሓዳር : ካብ መጻምዶም ብዝመጸም :
ብመከራ ከምዝሓልፉ ዘይንኸሕዶ ሓቂ እዩ ። ዕዉት ሓዳር
ዝብሃል ግና : ኩሉ ነገር ምጥዓሙን ወይ ምምራሩን
ዘይኩነ፡ ኣብ በሪኽ ኮነ ኣብ ዓሚዪቕ ጊዜ : ተደጋጊፍካ
ምሕላፍ : ከም ዝኾነ ልቢ በሉ ። ብንስሓን ርእሰኻ
ብምትሓትን ንእግዚኣብሄር ዕድል ትህቡ እንተኾንኩም
ክረድኣኩም ድሉው እዩ ። ኩላ ዓለም ኣብ ኢዱ
ሰለዝኹነት፡ ንምቁር ወይ ውን ነቲ መሪር ምቁር ክገብር
ይክኣሎ እዩ ። ጐይታ ይባርኽኩም : ሓዳርኩም ይባርኽ :
ደቅኹም ይባርኽ ። ሻሎም - ወሐዚ ሰላም --

ምንጪ : - “ክርስትያን ዉመን ማገዚን”

ዓምዲ ሕቶን መልሰን

ናይ ሰሓቕ መንፈስ ፡

ኣብ ሓዳና ከመይ ኢና

ኣብ ዝሓለፈ ጊዜ ምስ ሓደ ናይ ቀደም ዓርኪይ ዝነበረ ተራኺብና ነዕልል ነበርና ። እቲ ዕላል ብዛዕባ ሓዳር እዩ ነይሩ ። ንሱ ብዛዕባ ሓዳሩ ከምስክረለይ ከሎ “ኣነን ሰበይተይን ክንፈላለ ዘይንኽእል ሓደ ኢና” ኢሉ ጀመረለይ። “ንሳ ንኣይ ብስመይ ኣይከውነትን እጽውዓኒ ፡ ብናይ ቅብጥሮት እያ ትጽውዓኒ ። ኣብ ጊዜ ጥንሳ ፡ ንዓይ ዘይርድኣኒ ፡ ንእኣ ጥራይ ዝሸትታ ነገራት ኣሎ ። ቤትና ጽሩይ ክነሱ ፡ ገለ ጫና ከም ዝጨነዋ ትነግረኒ ። ኣነ ከኣ ማይ ኣብ ሳንኬሎ መሊኣ ፡ ተደቢረ ፡ ንቤትና ይውልውሎ። እቲ ጫና ቁሩብ ይሕሻ ። ኣብ ኩሉ ዕዮታታ ምስኣ ተጸንቢረ እዩ ክሕግዛ ዝፍትን ። ቤትና ምሉእ ፍቕሪ እዩ። ከምቲ ኣነ ዘኸብራ ፡ ንሳውን ተኸብረኒ እያ። እንተኾነ ሎሚ ንሳ ኣብ ቤትና የላን ። ቤትና በረድ እዩ መሊኡ ዘሎ ፡ ቆራሪ ከም ግሪን ላንድ እዩ ። ኣብ ዝሓለፈ ጊዜ ፡ ናብ ኣሜሪካ ከይዳ ፡ ቆልዑ ምሳይ እዮም ዘለዉ ። ጐይታ ይርዳእ ፡ ደጊሙ ከራኽበና ይጽበ ።” ኢሉ ነገረኒ ።

ኣሕዋት ካብዚ ናይዚ ሓውና ፡ እንታይ ክትምሃሩ ከም እትኽእሉ ፡ ሰለስተ ነገራት ክትጠቕሱ ትኽእሉ ዶ ፡ ንስኻትኩምከ ኣብ ሓዳርኩም ከመይ ንሰበይትኹም ትሕግዙሩ ፡ እስኪ በዛ ጽሕፍቲ ንሓድሕድና ንዘራረብ ። - ሻሎም--ወሐዚ ሰላም--።

ሕቶ ፡ “ኣብ ገለገል ናይ ጸሎት ጊዜ ፡ ናይ ሰሓቕ መንፈስ ተባሂሉ፡ ብዙሕ ሰሓቕ ይኸውን ። እዚ ከመይ እዩ ፡ ናይ ሰሓቕ መንፈስ ዝበሃል ከመይ እዩ ፡ ከተብርሁለይ”

ሻሎም ፡ ኣብ መንፈሳዊ ህይወት ፡ ሓድሕድ ልምምድ ኣብኡ ከሎና ብዘይምኽንያት እንቕበሎ ኣሎ ። እዚ ምግባርና ግና ቅኑዕ ኣይከውንን ። ከምዚ ንስኻ እትሓቶ ዘሎኻ ክንሓትት ይግብኣና። ናብቲ መልሲ ክንከይድ ።

ኣብ መጽሓፍ ቅዱስ ፡ መንፈስ ቅዱስ ኣብ ዝተፈላለየ ሰባት ከዓይይ ከሎ ፡ ብዝተፈላለየ መገዲ ይግለጽ እዩ። ከም እኒ ጳውሎስ ከውድቕም ከሎ ፡ ንገሊኡም ከኣ ከም ንበዓል ናትናኤል ከኣ ኣበይ ከምዝጸንሑ ወይ ኣበይ ምዃኑ ቤቶም ወይ ከመይ ምዃኑ ጠባዮም ይነግሮም። ኣብ ጊዜ ጸሎት ውን ከምኡ ፡ ንገሊኡም ኣብ መንፈሳም ጥራይ ይፍለጠም ፡ ንገሊኡም ብብኽያት ይግለጽ ፡ ንገሊኡ ብፍሉይ ሓጎስ ይፍለጠም ፡ ንገሊኡም ከም ኤሌክትሪክ ዝመስል ይስምዓም። ኮታስ ናይ መንፈስ ቅዱስ ስራሕ ከምቲ ንሱ ዝደለዮ እዩ። ነዚ ዝበልናዮ ግና ፡ ናይ ምውዳቕ መንፈስ ፡ ናይ ሓጎስ መንፈስ ፡ ወይ ናይ ብኽያት መንፈስ ፡ ወይ ውን ናይ ሰሓቕ መንፈስ ኢልና ክንጽውዖ ኣይንኽእልን ኢና ። ንኹላትካ ከኣ ናይ ሰሓቕ መንፈስ መጺኡ ከስሕቕካ ዝውዕል ኣይከውንን ። ብርግጽ መጽሓፍ ቅዱስ “ኣናና ብሰሓቕ መልኡ” ይብል እዩ፡ ወይ ውን “ብጐይታ ተሓጎሱ” ይብል እዩ ፡ እዚ ግና ሱቕ ኢልካ ካርካር እናበልካ ትስሕቕ ማለት ኣይከውንን ። ሃዋርያ ጳውሎስ “ብጐይታ ተሓጎሱ ደጊመ ተሓጎሱ” ክብል ከሎ ፡ ኣብ ቤት መእሰርቲ ኩይኑ እዩ ከምኡ ዝበለ ። ኣብቲ ቤት ማእሰርቲ ግና ካርካር ኢሉ ይስሕቕ ከምዘይነበረ ርግጽኛ ኢና ። ስለዚ እዚ ሎሚ ዝግበር ዘሎ ናይ ሰሓቕ መንፈስ

እናተባህለ ዝስመ ዘሎ ፡ ቅኑዕ ኣይኮነን ። ኣብ ምሉእ መጽሓፍ ቅዱስ ናይ ሰሓቕ መንፈስ ዝበሃል ኣይተሰምየን።

እዚ ክንበል ከሎና ግና ፡ ንውልቀ ሰብ ብውልቁ ፡ መንፈስ ቅዱስ ከም ዝደለዮ ከስሕቕ ድዩ ከውድቕ ወይ ውን ብሓጐስ ከዝልሎ ይኸእል እዩ ።

—ሻሎም—ወሐዚ ሰላም—

ሃናንያን ሰጺራን ንሞት ፡

ሕቶ ፡ ኣብ ግብ 5፡ 1 ሃናንያን ሰጺራን ዘተባህሉ ሰብኣይን ሰበይትን ብዝገበርዎ ናይ ገንዘብ ምሕባእ ፡ እግዚአብሄር ብሞት ቀጺዕዎም ። በዚ ዝገበርዎ ሓጢአት ፡ ስለምንታይ ክሳብ ብሞት ክቕዘፉ ክኢሎም ፡ ኣምላኽ ብኻልእ ቀጺዑ ዘይሓድጎም ፡

ሻሎም ፡ ሕቶኻ ኣዝያ ኣገዳሲት እያ ፡ ንመጽሓፍ ቅዱስ ከኣ ዝቡቕ ጌርካ እተጽዕ ሰብ ኢኻ እሞ ። ናብቲ መልሲ ንቐጽል ፡ እታ ጥቕሲ ከምዚ እያ ትብል ፡ -

“ሃናንያ ዝስሙ ሰብኣይ ምስ ሰጺራ ሰበይቱ ምድሩ ሸጠ።² ካብቲ ዋጋኡ ኸኣ ምስ ሰበይቱ ተማኺሩ መቐሉ ኣትረፈ። ነቲ ሓደ ምቃል ድማ ኣብ ጥቓ እግሪ ሃዋርያት ኣንበር። ጴጥሮስ ከኣ፡ በል ሃናንያ፡ንመንፈስ ቅዱስ ክትሕሉ ኻብ ዋጋ እቲ ምድሪ ኸኣ መቐልካ ኸትሓብእሲ፡ ስለምንታይ ሰይጣን ንልብኻ መልኡ፡ ከይተሸጠስ ናትካዶ ኣይነበረን፤ ምስ ሸጥካዮስ፡ ኣብ ኢድካዶ ኣይነበረን፤ ከመይ ጌርካኽ ነዚ ነገርዚ ብልብኻ ሓሰብካዮ፡ ንኣምላኽ እምበር፡ ንሱብ ኣይሓሰኻን፤ በሎ። ሃናንያ እዚ ቻልዚ ምስ ሰምዔ፡ ወደቐ፡ ነፍሱ ኸኣ ወጸት። እቶም እዚ ዝሰምዑ ዘበሉ ኹሎም ከኣ ኣዝዮም ፈርሁ። ኣገዳሳዊ ድማ ተንሲኦም ገነዝዎ፡ ተሰኪሞም ኣውጺኦምውን ቀበርዎ። ኩነ ኸኣ፡ ብድሕሪኡ ኣስታት ሰለስተ ሰዓት ኣበሉ ሰበይቱ፡ እቲ ዝኹነ ኸይፈለጠት፡ ኣተወት። ጴጥሮስ ከኣ፡ እስኪ ንገርኒ፡ ንመሬትኩምዶ በዚ ኸንድዚ ኢኹም ዝሸጥኩምዎ፤ ኢሉ መለሰላ። ንሳ ኸኣ፡ እው በዚ ኸንድዚ እዩ፡ በለት። ጴጥሮስ ድማ፡ ከመይከ መንፈስ እግዚአብሄር ንምፍታን እተሰማማዕኩም፤ ኣእጋር እቶም ንሱብኣይኪ ዝቐበሩ እንሆ፡ ኣብ ደገ ኣለዎ፡ ንኣኺ ድማ ኬውጽኡኺ እዮም፡ በላ። ብኡብኡ ኣብ ጥቓ እግሩ ወደቐት እሞ ነፍሳ ወጸት። እቶም ኣገዳሳዊ ምስ ኣተወ፡ ሞይታ ጸንሓቶም፡ ተሰኪሞም ኣውጺኦም ከኣ ኣብ ጥቓ ሰብኣያ ቐበርዋ።¹¹ ኣብ ብዘላ እታ ማሕበርን ኣብቶም ነዚ ነገርዚ ዝሰምዑ ዘበሉ ኹላቶምን ከኣ ብዙሕ ፍርሃት ኩነ።” ግብ 5 ፡ 1 - 12 ።

ኣብቲ መጀመርታ ወንጌል ዝትከለሉ ዝነበረ ጊዜ ፡ እቶም ደቀ መዛሙርቲ ዘለዎም ዘበለ ሽይጦም ኣብ እግሪ ሃዋርያት

የንብርዎ ነበሩ ። እዚ ከኣ ንሰናይ ግብሪ ፡ ንሓገዝ ኣሕዋት፡ ንኹሎም ኣካል ክርስቶስ ንዘበሉ ይተቅም ነበረ ።

ኣብዚ ጥቕሲ ከም ዝነግረና ከኣ ፡ ኣናንያስን ሲጺራ ሰበይቱን ፡ ንሓደ ዕላማ ንዘለዎም ንብረት ኩሉ ንጐይታ ቐደሱ ። ግናኽ ብምትላል ፡ ካብቲ ዋጋ ፍርቂ ክፋሉ ኣትረፉ። ሃናንያን ሰጺራን ንዝሓኑ ንብረቶም ሰሪቆም ኣትረፉ። ከምቶም ካልኣት ደቀ መዛሙርቲ ከምስሉ ከኣ ኣብ እግሪ ሃዋርያ ቅዱስ ጴጥሮስ ኣምጺኦም ።

እምበኣር ንምንታይ ብሞት ተቐጺዎም ፡ ንዝብል ሕቶ ፡ ነዚ ዝስዕብ ንመልከት ፡ -

1. ሓጢአት ሃናንያ ፡ ርኽሰት እዩ ። ምትላል ወይ ስርቂ ነቲ ብልቦም ኣብ ቅድሚ ኣምላኽ ዝመሓልሉ ብስስዐን ብክንቱ ንብረት እዛ ዓለምን ሓሶትን ግብዝናን ኣትሪፎም ። ስለዚ ብሞት ተቐጺዎም ። ንሕና ካብዚ እንምሃሮ እንተሎ ፡ እቲ ንእግዚአብሄር እተቐደስ ንኻልእ ጥቕሚ ከነውዕሎ ኣይግብኣናን ።
2. ሓጢአት ሃናንያን ሰጺራን ፡ ናይ ልቢ ሓጢአት እዩ ። እዚ ኸኣ ኣብ ቅድሚ ኣምላኽ ቅሉዕ ነበረ። ብምግላጽ ከኣ ንሃዋርያ ጴጥሮስ ተገልጸሉ። ካብዚ እንምሃሮ ከኣ ፡ እቲ ብወጻኢ እንገብሮ ጥራይ ኣይኮነን ኣምላኽ ዝርእዮ ፡ ነቲ ዕላማን ሃቐናን ልብና ኣብ ቅድሚኡ ግሉጽ ምዃኑ ክንፈልጥ ይግብኣና ።
3. እዚ ዝገበርዎ ፡ ንጴጥሮስ ከመይ ከም ዘጉሃዮ ካብቲ ጽሑፍ ክንርድኦ ንኸእል ኢና ። “ንመንፈስ ቅዱስ ክትሕሉ ኻብ ዋጋ እቲ ምድሪ ኸኣ መቐልካ ኸትሓብእሲ፡ ስለምንታይ ሰይጣን ንልብኻ መልኡ፤”

ሃናንያ ንምንታይ እዩ ንመንፈስ ቅዱስ 'ከትሕሱ' ተባሂሉ ፡ ምኽንያቱ ሓይሊ መንፈስ ቅዱስ እዩ ንልቢ ሰብ ዝምርምር ። ነዚ ኣብ እግሪ ሃዋርያት ዘንበርዎ ዝነበሩ ተግባር ከኣ ፡ መንፈስ ቅዱስ ዘንቀዶ ሓሳብ ምዃኑ እዩ ።

ካብዚ እንምሃሮ ውን ፡ ኣብ ቅድሚ መንፈስ ቅዱስ ዝሕባእ ነገር ከምዘየለ። ካብ ሃናንያን ሰጺራን እንምሃሮ ከኣ ፡ ገንዘብ ንልብና ከሳብ ከንደይ ከገዝኦ ከምዝኸለል ፈሊጥና ፡ ብዛዕባ ገንዘብ ዝመጸ ኣዚና ጥንቁቓት ከንከውን ኣሎና ። ስስዐ ፡ ርኽሰት ፡ ሓሶት ፡ ኣብ ልብና ከይርከብ ከንጥንቀቕ ይግብኣና ። እግዚኣሄር መንፈስ ቅዱስ ከንገብሮ ዝነገረና ፡ ከንቅድሶ ዝነገረና ፡ ብሓሶት ከነታልል ከይንርከብ ፡ ዓስቢ ሓሶት ፡ ርኽሰት ፡ ምትላል ፡ ስስዐ ፡ ሞት ጥራይ እዩ እሞ ፡ ኣብ ጉዕዞ ህይወት ክርስትና ኣዚና ከንጥንቀቕ ይግብኣና እዩ ። ሎሚ ኩላቶም ኣመንቲ ፡ ብፍላይ ከኣ ኣገልገልቲ ኣብ ገንዘብ ዘለዎም ኣረኣእያ ኣዝዩ ጥንቁቕ ኪኸውን ይግባእ ። ሃዋርያ ጴጥሮስ እንተረኣናዮ ገንዘብ ዘይኮነ ኣድሂቡ ነቲ ልቦም እዩ ዘድሃበ ። ኣገልገልቲ ነቶም ዘገልግልዎም ንልቦም ደኣ እምበር ነቲ ዘምጽእዎ ገንዘብ ክርእዩ የብሎምን ። መንፈስ ቅዱስ ነቲ ኣብ ልቢ ተሓቢኡ ዘሎ እዩ ዝርእይ ። (ዝንበብ ጥቕሲ ዘሌ 10:1-3, እያ 6:1, ማቴ 13:47-48, ዮሃ 6:37, 2ጢሞ 2:20) ።

—ሻሎም—ወሐዚ ሰላም—

ንሰይትኻ ምህራም

ሕቶ ፡ “ንሰይትኻ ከተሕርቐካ ከላ እንታይ ክትገብር ኣሎካ፡ ብምህራም ክትቀጽዓ ኣድላዩ ዶ ትብሉ ፡”

ሻሎም ፡ ሰይትኻ ዘሸገረትካ ሰብ ኢኻ ትመስል ። መጽሓፍ ቅዱስ ንዉሉድካ ቅጽዓዮ ይብል ፡ “ንልቢ ቆልዓ ዕሽነት ተቐራንይዎ ኣሎ ፡ ሸበጥ መቐጸዕቲ ግና ካብኡ የርሕቐ” ምሳ 22:15 ። ግናኽ ንሰይትኻ ብመግረፍቲ ክትቀጽዓ መጽሓፍ ቅዱስ ኣይነግረናን እዩ ። ቃል ኣምላኽ ንሰይትኻ ከተፍቅራ እዩ ዝነግረካ ፡ “ንስኻትኩምውን ከምኡ ነፍሲ ወከፍኩም ነታ ሰበይቱ ኸም ነፍሱ የፍቅራ ፡ እታ ሰበይቲ ውን ንሰብኣያ ትፍርሃዮ ።” ኤፌ 5:33። ንቆልዓ ከንቀጽዎ ከሎና ፡ ንሱ ዝፈልጦ ነገር ስለዘይብሉ ብመግረፍቲ ጌርና ካብቲ ክፉእ መገዲ ንኣልዮ ኢና ። ንሰይትኻ ግና ብማህረምቲ ኣይኮንካን ትመልሳ ፡ በቃ ብፍቕሪ እዩ ። ካብኡ ሓሊፍካ ትገብሮ ነገር የለን ።

ገለ ሰብኡት (ኣመንቲ) ፡ ነንስቶም ዝሃርሙ ከምዘለዉ ሓድሓደ ጊዜ ንስምዕ ኢና ። ወይ ውን ‘ሰበይቲ ክትህረም ኣለዎ’ ዝብሉ ኣለዉ ። ግና መጽሓፍ ቅዱስ ከምዚ ይብል “ባርያ እግዚኣብሄር ንኹሉ ለዋህ ፡ መሃሪ ፡ ዕጉስ ኪኸውን እምበር ፡ ኪብኣስ ኣይግብኣን እዩ ።” 2ጢሞ 2:24 ። እቲ ኤጲስቆጶስ ኪኸውን ዝደሊ መንቅብ ዜብሉ ፡ ሰብኣይ ሓንቲ ሰበይቲ ፡ ጥንቁቕ ፡ ቀጸዕ ነፍሱ ፡ ኣገባብ ዚፈልጥ ፡ ተቐባሊ ጋሻ ፡ ንምስትምሃር ብቑዕ ኪኸውን ይግብኣ ። ዘይሰከር ፡ ዘይዋቓዕ ፡ ግናኽ ልኡም ፡ ዘይብኣስ ፡ ፈታው ገንዘብ ዘይኮነ ፡ ይብለና 1ጢሞ 3:2-3። እምበኣር ሓሳብና ከንጥቕልሎ ፡ ምስ ሰይትኻ ብጥበብን በእምሮን ብፍቕርን ምንባር እዩ ዘድሊ እምበር ፡ ብፍጹም ክትሃርም መስል ከምዘይብልካ ክትፈልጥ ግቡእ እዩ ። —ሻሎም—ወሐዚ—ሰላም።

ፓስተር ፓርክ - ያንግ ግዩ



ደቡብ ኮርያዊ ፓስተር ፓርክ ያንግ ግዩ ፡ ብህላውነት መንግስተ ሰማይ ኮነ ገሃንም አይደለምን ነበረ ። ንሱ ናይ ሓንቲ 5000 አባላት ዘለዉዎ ቤተ ክርስቲያን ጓሳ ማሕበር ኮይኑ ንዕስራ ዓመታት ዘገልገለ እዩ ። ፓስተር ፓርክ አስታት 150 ዶላር ዝግመት ንብረት ከምኡውን አዝየን ዘግየጸ ሓሙሽተ መካይን ዝውንን ነበረ።

ኣብ 19 ታሕሳስ 1987 ፡ ፓስተር ፓርክ አስታት 50 ዕድመ ኣቢሉ ነበረ ፡ ድሕሪ ምሳሕ ፡ ከቢድ ዘሸግር ጸር ከሰምዖ ጀመረ ። ንሱ ከመውት ከም ዝደለየ ክፍለጦ ጀመረ ፡ ብልዑል ጸቕጢ ደም ውን ሞተ ። ሃለዋቱ ምስ አጥፍኦ ፡ ክልተ ዘንጸባርቑ መላእኽቲ ከአ ናብቲ ንሱ ዘለዎ ክፍሊ ክአትዉ ከለዉ ተራኣይዎ ። ሞይቱ ምዃኑ ከአ ነገርዎ ፡ ኣምላኽ ከአ ንመንግስተ ሰማይን ገሃንም እሳትን ከርእይዎ ለኣኹም ።

ፓስተር ፓርክ ነቶም መላእኽቲ ንጉይታ ክረኽቦ ድሉው ከም ዘይኮነ ነገርም። ንሱ ፡ ሰለቲ ትዕቢተኛን ጨካንን ዝኾነ ዝነበሮ ህይወት ፡ ጉይታ ዝግስጸ ኮይኑ ተሰምዖ ። ራዕራዕ እናበለ ከአ ነቶም መላእኽቲ ቅድም ጉይታ ከመልሶን ክፍውሶን ለመኖም ። እቶም መላእኽቲ ኣይተቐበልዎን ፡ ነቲ ረሳሕ ክዳኑ ከአ ኣውጺኦም ፡ ጸዕዳ ልብሲ ከደንዎ ።

ንፓስተር ፓርክ በእዳዉ መንዘዕም ወሲዶም ፡ ብህዋ ተወንጨፉ ። ምድሪ እናነአሰት ፡ ክሳብ ክትርአ ዘይትኽእል እትኸውን ኮነት ። ናብ ሰማይ ገጸም ክነፍሩ ከለዉ ፡ ፓስተር ፓርክ - ጸዕዳ ልብሲ እተኸድኑ ካልኣት ሰባት ውን ናብ ሰማይ ክኸዱ ከለዉ ረአየ ።

ፓስተር ፓርክ ፡ እዚኦም እንታዎት እዮም ፡ ኢሉ ነቶም መላእኽቲ ሓተቶም ። እቶም መላእኽቲ ከአ ፤ “እዚኣቶም ኣብ ጉይታ የሱስ እተአመኑን ንኣምላኽ ብእመንነትን ብምሉእ ልቦምን ዘገልገሉ ነፍሳት እዮም ። ሞይቶም እዮም ነፍሶም ከአ ናብ መንግስተ ሰማይ ትኸይድ ኣላ” በልዎ ።

ፓስተር ፓርክን እቶም መላእኽትን ሰማይ በጽሑ እሞ ኣብ ቅድሚ ዕጹው ደገ ደው በሉ ። ከምዚ ክብል ከአ ነቶም መላእኽቲ ሓተቶም ፤ “ስለምንታይ እዚ ደገ ዘይክፈተልኩም” በሎም ። ንሳቶም ከአ ንሱ ሰማያዊ ናይ ኣምልኽ መዝሙር ስለ ዘይዘመረ ምዃኑ ሓበርዎ ። ንሱ ከአ ፡ ቅድሚ ሕጂ ሰሚዐ ስለ ዘይፈልጥ ሰማያዊ ናይ ኣምላኽ መዝሙር ክዝምር ከምዘይክእል ነገርም ።

እቶም መላእኽቲ መዝሙር ክዝምሩ ጀመሩ እሞ ፡ ፓስተር ፓርክ ከአ ምስኣም ኮይኑ ክዝምር ጀመረ ። እቲ ደገ ከአ ባዕሉ ተኸፍተ ፡ ንሳቶም ከአ ናብ መንግስተ ሰማይ ብእኡ ኣቢሎም ኣተዉ ።

ፓስተር ፓርክ ንመንግስተ ሰማይ ብቐላት ምድሪ ክገልጸ ኣይከኣለን ፡ ዘይግለጽ እዩ ። ንሱ ንጉይታ እንተዘይረአዮ እኳ ፡ ከምዚ ክብል ከሎ ግና ሰምዖ ፤ “ኣታ ፍቱወይ ፓስተር ፓርክ ያንግ ግዩ ፡ ይቐበለካ ኣለኹ ። ነዊሕ ጉዕዞ ኢኻ መጸእካ።” ድምጺ ጉይታ ብፍቕርን ብድንጋጽን ዝውሕዝ ነበረ ። ጉይታ ንፓስተር ፓርክ ሓሙሽተ ሕቶታት ሓተቶ ፡ ንሳተን ከአ ፡ -

- ንኸንደይ ጊዜ ኣብ ንባብ መጽሓፍ ቅዱስ ተሕልፍ ነበርካ ፤
- ክንደይ ዝኣክል ሞባእ ትህብ ኔርካ ፤
- ክንደይ ሳዕ ንሰባት ወንጌል ትነግር ኔርካ ፤
- ዕሽርካ ብግቡእ ትህብ ኔርካ ዶ ፤

ፓስተር ፓርክ ፡ ነታ ሓሙሽይቲ ሕቶ ከምልስ ኣይከኣለን። ጉይታ ብተግሳጽ ተዛረቦ እሞ ፡ ድሕሪ ናይታ ዓባይ ቤተ ክርስቲያን ፓስተር ምስ ኮንካ ፡ ኣዚኻ ሰነፍ ኮንካ ጸሎት ከአ

ምሉእ-በምሉእ ሓደግካዮ ። ኣዚኻ ትሑዝ -busy- ምዃንካ ምኽንያት ከኸውን ኣይክእልን እዩ፡ በሎ ጐይታ ። እምበኣር ፡ እቶም መላእኽቲ ናብ መንግስተ ሰማይን ገሃንም እሳትን ከዝርዎ ምዃኖም ፡ ጐይታ ነገር ።

እቶም መላእኽቲ ፈለማ ፡ ንፓስተር ፓርክ ናብ ገለ ኣብ ናቱ ሕብረተሰብ ዝነበሩ ዝነበሩ ነኣሽቱ ቆልዑ ወሰድዎ ። ነፍሲ ወከፍ ቆልዓ ሓላዊ መልኣኽ ኣለዎ። እቶም ቁልዑ ናይ ብሕቶም ቤት ኣይነበሮምን እዎ ፡ ስለምንታይ ከምኡ ከም ዝኸነ ፓስተር ፓርክ ክፈልጥ ሓተተ ። ሓደ ካብቶም መላእኽቲ ከኣ ከምቲ ኣብ ምድሪ ሰብ ቤት ንኸሰርሕ መሳርሒ ዘድልዮ ፡ መላእኽቲ ውን ንሰብ ሰማያዊ ቤት ክሰርሕ መሳርሒ ከም ዘድልዮም ፡ ሓበሮ ።

እቲ መልኣኽ ምግላጹ ከጸለ ፡ እዞም ቁልዑ ጌና ዕድመ ከየቐጸሩ ስለ ዝሞቱ ፡ ንሰማያዊ ቤት መሰርሒ ዝኸኖም ሰናይ ግብሪ ዝገብሩሉ ጊዜ ኣይረኸቡን ። ስለዚ እዩ ኣብ ሰማይ - ናይ ገዛእ ርእሶም - ቤት ዘይብሎም ።

ፓስተር ፓርክ ንኸፈልጥ ዝሓቶ ሕቶታት ቐጸለ ፡ እኹል ዝኸነ መሰርሒ ሰማያዊ ቤት ንኸተደላኡ እንታይ ክትገብር ከምዘሎካ ፡ ሓተተ ። - ነዚ ነገር ዘድሊ- ሽውዓተ ነገራት ከም ዘሎ ምላሽ ረኸበ ፡ ንሳቶም ከኣ

- ጊዜ ኣብ ምስጋናን ኣምልኽ ንጐይታን ምውሳድ ።
- ጊዜ ኣብ ጸሎት ምውሳድ ።
- ጊዜ ኣብ ምንባብ መጽሓፍ ቅዱስ ምውሳድ ።
- ጊዜ ኣብ ወንጌል ምንጋር ምውሳድ ።
- ሞባእ ምሃብ ።
- ዕሽር ንጐይታ ምሃብ ።
- ንቤተ ክርስትያን ኣብ ምግልጋል ጊዜ ምውሳድ ።

ፓስተር ፓርክ ካብ ብዙሒ ህንጥዩነቱ እተላዕለ ፡ እቶም ቁልዑ ናይ ገዛእ ርእሶም ቤት ካብ ዘይሃለዎም ኣበይ ከምዝነበሩ ፡ ክፈልጥ ሓተተ ። ኣብቲ ዝነበርዎ ገነት ዕማባባታት ከምዝነበሩ ፡ ተነግሮ ። እቲ ገነት ኣዝዩ ጽቡቕን መሓዛ ዘለዎን ፡ እቲ ኩነታት ፓስተር ፓርክ ብቻላት ሰብ ክገልጽ ኣይከኣለን ።

ቀጺሉ ፡ ንሱ ናብቲ እቶም እሙናት ንጐይታ ብምሉእ ልቦም ዘገልገሉ እኹላት ሰባት ናብኡም በጽሖ ። ቤት ናይዞም ሰብ ከኣ ብጽቡቕን ዘንጸባርቑን ኣእማን እተሃንጸ እዩ ። እቲ ቦታ ማእከል ከተማ መንግስተ ሰማይ እዩ

ዝመስል ። ናይ ገሊኡም ቤት ከምቲ ክሳብ ነዋሕቲ ርሻናት ምድሪ እዩ ዝንውሑ ።

እቶም ኣብኡ ዝነበሩ ሰብ ንኣሸቱ እዮም ዝመስሉ ፡ ጸታኡም ድማ ኣይልለን እዩ፡ ኣብ ሰማይ ጸታ የልበን ። ማንም ዝሓምም ወይ ስንኩል የለን ።

ፓስተር ፓርክ ንሓደ ዝፈልጦ ዝነበረ ፡ ወዲ 65 ሓሙሽተን ዕድመ ዝሞተ እዩ። ንሱ ሓጺር ሰብኣይ ብሕማም ርኬትስ ዝሰቐ ዝነበረ ሰብ እዩ ። ብዙሕ ናይ መጽሓፍ ቅዱስ ኮመንታሪ ዝጽሓፈ ሰብ እዩ ። ኣብ ሰማይ፡ ንሱ ሓጺር ወይ ሕሙም ኣይነበረን ፡ ንሱ ነዊሕ ጽቡቕን ጥዕናኡ ምሉእን ነበረ ።

እቶም ቅዱሳን ኣብ ጽቡቕ ቤት ይነበሩ ነበሩ ። እቶም ዝዓበየን ኣዝዩ ዝጸበቀ ቤት ዝነበሮም ኣብ ሰማይ ፡ ዲዋይት ሙዲይ ፡ ጆን ዌስሊ ፡ ሓደ ኢታልያዊ ወንጌላውን ፡ ሓደ ኮርያዊ ፓስተር ቾ ጋን ናንግ ዝተባህለን ። እቶም መላእኽቲ ንፓስተር ፓርክ ከምዚ በልዎ ፡ እዞም ኣርባዕተ ንኹሉ ህይወቶም ንወንጌል ዝወፈዩ እዮም ፡ ንጐይታ ከኣ ንብዙሕ ፍረ ዝፈረዩ ሰባት እዮም ።

ሓደ ኮርያዊ ኣማኒ ኣዝዩ ዓቢ ቤት ዝነበሮ ሰብ ድማ ፡ ረኣየ ። ንሱ ኣብ ምድሪ ብዙሕ ቤተ ክርስትያን ዝሰርሑ ፡ ንድኻታትን ንዝጠመዩ ዝመገበ ፡ ንብዙሓት ጓዕትን ሽማግሌታት ቤተ ክርስትያን ብገንዘቡ ዝረድአ ፡ ንብዙሓት ተምሃሮ ከኣ ንኣገልግሎት ዝኸውን ገንዘብ ዝኸፈለሎም እዩ። ንሱ ንሓደ ሽማግሌ ፓስተር ናብ ቤቱ ወሲዱ ብዙሕ ዝኣለዮ ፡ እዩ ። ነዚ ኹሉ ዝገበረኡ እንተኾነ ፡ እታ ናቱ ቤተ ክርስትያን ሰጉጋቶ እያ ።

ኣብዛ ፍልይቲ ጊዜ ፡ እቶም መላእኽቲ ንፓስተር ፓርክ፡ ናብ ሰማይ ዝመጸ ገለ መሰርሒ ቤት ኣርኣይዎ ። እቲ መሰርሒ ናይ ሓንቲ ድኻ ድያቆን ካብ ሓንቲ ንእሽቶ ቤተ ክርስትያን ድቡብ ኮርያ ዝመጸ ምዃኑ ፡ ሓበሮዎ ። እቶም መላእኽቲ ከምዚ በልዎ ፡ እዛ ድያቆን ናብቲ ናይ ወጋሕታ ጸሎት እናኸደት ን87 ኣባላት ቤተ ክርስትያን መዓልታዊ እያ እትጽልየሎም ፡ ንሳ ጸሎታ ምስ ወድኣት ፡ ነቲ ቤተ ክርስትያን ተጽርዮ ። በዛ መዓልቲ ጓላ ሒደትገንዘብ ሃበታ ፡ ንሳ ግና ንገዛእ ርእሳ ዘይኮነት ኣጥፊኣቶ ፡ ሓሙሽተ እንቓቕሖን ክልተ ጽምዲ ካልስታትን ንፓስተር ገዝኣትሉ ።

ፓስተር ፓርክ ነቲ ኮርያዊ ሽማግሌ ማሕበር ዝነበረ ፓስተር ሾ ረኸበ ፡ ካብቶም ካልኣት ኮርያውያን ሽማግሌታትን ድያቆናትን ኣዝዩ ዝበለጸ ቤት ኣብ ሰማይ ነበሮ ። ናቱ ቤት ካብቲ ናይ ኮርያ ዝነውሐ ርሻን ካብኡ ይነውሕ ። ሾ ኣብ ኮርያ ብዙሓት ቤተ ክርስቲያን ብገንዘቡ ዝሃነጸ ፡ ሰብ እዩ ።

ቀጺሉ ፓስተር ፓርክ ዝበጽሖ ቤት ፡ ናብቶም ዝደሓኑ ሰባት ግና ንምድሓኖም ምንም ነገር ዘየርኣዩ ሰባት ፡ በጽሖ። ፓስተር ፓርክን እቶም መላእኽትን ናብ ሓደ ፈጣን ዝኾነ ሰረገላ ዝጋልብ በጽሖ ። እቲ ቦታ ካብቲ ጽቡቕ ስፍራታት ሰማይ ኣዝዩ ርሒቑ ነበረ ። ኣብኡ ጽቡቕ ስፍራ ኣይነበረን ። እቶም ሰባት ኣብ ሓደ ዓቢ ገጠር ዝመስል ካብቶም ናይቶም እሙናት ነፍሳት ኣዝዩ ዝገፍሕ ስፍራ ፡ ኣብኡ ይነበሩ ነበሩ ።

እቲ ኣብኡ ዝነበረ ቤት ፡ ናይቶም ንምድሓኖም ምንም ነገር ዘየርኣዩ እዩ ። ንሳቶም ኣብ ኣዝዩ ዝኣረገን ገጅፍን ጸፊሕ ቤት ነበሩ ። ፓስተር ፓርክ ንእኡ ክርኢ ከሎ ፡ ገፊሕ ናይ እንዳ ደርሁ ቤት ወይ ገለ መኻዚኖ ፡ ዘከረ ።

እቶም መላእኽቲ ንፓስተር ፓርክ ናብ ክልተ ዓበይቲ ቤት ብፓስተራት ዝመልኦ፡ ንሳቶም ንጐይታ እሙናት ዘይነበሩ እዮም ። እቲ ክልተ ቤት ኣዝዩ መጋህለል ነበረ ። ኣሽሓት ፓስተራት ፡ ሽማግሌታት ቤተ ክርስቲያን ፡ ድያቆናት ፡ ካልኣት መራሕቲ ቤተ ክርስቲያንን ኣብኡ ክነበሩ ፡ ረኣዩ ። ክዳውንቶም ድማ ረሳሕ ነበረ ። እቲ ስፍራ ናይ ደርሁ ዝነበራሉ መሲሉ ተራእዮ ።

ፓስተር ፓርክ ፡ ኣብኡ ዝሓለፉ ኣዝዮም ህቡባት ፓስተራት ዘከረ ። ሓደ ፍሉጥ ኮርያዊ ፓስተር ንጐይታ ብዙሕ ዕዮ ዝሰርሐ ፡ ረኣዩ ። ፓስተር ፓርክ ፡ እቲ ፓስተር ሰለምንታይ ኣብኡ ከምዘሎ ፡ ንምንታይ ኣብቲ ካልእ ጽቡቕ ስፍራ ዘይኮነ፡ ክርድኦ ኣይከኣለን ።

ሓደ ካብቶም መላእኽቲ ፡ እቲ ፓስተር መህነጺ ንሰማይዊ ቤት ዝኸውን ምንም ከምዘይቀረበ ፡ ሓበሮ ። ንሱ ክኸብር ዝፈቱን ፡ ክግልገልን ብህዝቢ ከምስገንን እዩ ዝፈቱ ነይሩ ።

ንሱ መስዋእቲ ክወስድ ወይ ባርያ ክኸውን ዘይደለ እዩ ነይሩ ። ሰለዚ እዩ ኣብዚ ስፍራ ዘሎ ፡ በሎ ።

ካብ ኣዝዩ ህንጡይነት ፡ ፓስተር ፓርክ ናቱ ቤት ኣብ ሰማይ ክርእያ ደለዩ ። እቶም መላእኽቲ ቤቱ ኣብ መስርሕ ምህናጽ ከምዘላ ሓበርዎ ። ንሳቶም ናብ ሰረገላ ኣትዮም

ካብቲ ስፍራ ሰማይ ኣርሒቑም ተጓዕዙ ። እቲ ስፍራ ጌና ኣብ መስርሕ ምምዕባል ዘሎ እዩ ዝመስል ። ፓስተር ፓርክ ዋላኳ እቲ ኹሉ ንጐይታ ዝገበሮ እንተሃለወ ፡ ንምንታይ ቤቱ ጌና ኣብ ምህናጽ ከምዘላ ክርድኦ ኣይከኣለን ።

ፓስተር ፓርክ ኣብ ምድሪ ፡ ነታ ሓንቲ ቤቱ ሸይጡ ቤተ ክርስቲያን ዘሰርሐ ሰብ እዩ ፡ እታ ቤተ ክርስቲያን ከኣ 5000 ኣባላት ዘለዉዋ እያ ። ንሱ ብዙሕ ብመንፈስ ቅዱስ ተደሪኹ ብዙሕ መጽሓፍቲ ዝጽሓፈ ሰብ እዩ ። ሓንቲ ካብ መጽሓፍቱ ኣዝያ ብብዝሒ እተሸጠት እያ ። በቲ ሽያጥ መጽሓፍ ገይሩ ሓደ ቤት ትምህርታት መጽሓፍ ቅዱስ ዘሰርሐ ፡ ካብተን ንሱ ዘሰርሐን ቤት ትምህርታት ፡ 240 ፓስተራት ዘፍረየት እያ ። ንሱ ፡ ን400 ድኻታት ቁልፀ ናይ ላዕለዋይ ማህደረ ትምህርቲ ስኮላርሺፕ ዝሃበ እዩ ። ንሱ ንድኻታት መበለታት ቤት ሃኒጹለን እዩ ። እዚ ኹሉ ጌሩ ከሎ ፡ ቤቱ ጌና ዘይተወድኦት ብምፃና ኣይተረድኦን ።

እቶም መላእኽቲ ከምዚ ኢሎም ሓበርዎ ፡ ንሱ ንቤቱ መፈጸምታ ዝኸውን እኹል መስርሒ ከምዘይልኣኸ ሓበርዎ። ምኽንያቱ እቲ ኹሉ ዝገበሮ ፡ ካብ ሰብ ክብሪ ክረክብን ከምስገንን ብሰባት ከኣ ተቐባልነት ክረክብን ኢሉ እዩ ። ስለቲ ጽቡቕ ግብሩ ፡ ማዕከናት ዜና ከይተረፋ ኣኸቢረንኦ እዩን ። ሰለዚ እዩ እቲ ኹሉ ጽቡቕ ግብሩ ከንቱ ዝኸነ ፡ ምኽንያቱ ንኸብሪ ኣምላኽ ዘይኮነስ ፡ ንሱ ንእኡ ከም ሰብ ንኸብሩ እዩ ነይሩ ።

ፓስተር ፓርክ ናብታ ዘይተወድኦት ቤቱ ምስኣተወ ፡ ኣብ ሓደ መንደቕ ናይቲ ክፍሊ ፡ ክልተ እተንጠልጠላ ምስክር ወረቐት ረኣዩ ። እታ ቐዳመይቲ ፡ ወዲ 18 ዓመት ከሎ ዝገብሮ እትገልጽ እያ ። ኣብቲ ጊዜ ፡ ሓደ ብቐሪ ዝነቀጥቅጥ ሽማግሌ ሰብኣይ ረኣዩ እሞ ፡ ጃኬቱ ኣውጺኡ ነቲ ሰብኣይ ሃቦ ። በዛ ዝገበራ ግብሪ ኣብ ሰማይ ዓስቢ ረኸበ። እታ ካልኣይቲ ምስክር ወረቐት ከኣ ፡ ንእኡ ነቲ ሰብኣይ ብዝነበርኦ ሓደት ገንዘብ ባኒ ዝእሉ ነበረ ።



ብድሕርዚ : እቶም መላእክቲ ንፓስተር ፓርክ ሓዞም ናብቲ ገሃንም እሳት ኣምርሑ ። ብግዝፊ ናይ ገሃንም ኣዝዩ ተገረመ : ገሃንም ካብ ምድሪ ዓለርተ ዕጽፊ ትገዝፍ ። ፍርቂ ናይ ገሃንም ቀይሕ ሕብሪ ኣለዎ : ዝተረፈ ከኣ ጸሊም ሜዳ እዩ ። እቶም መላእክቲ ከምዚ ክብሉ ሓበርዎ : እቲ ቀይሕ ክፋል ዝነድድ ድን ሓዊ እዩ፡ እቲ ጸሊም ከኣ ፈጸሙ ጸልማት እዩ ። ሰብ ኣብ ክልቲኡ ክፋላት ሲኦል ይሳቐዩ ነበሩ።

ፓስተር ፓርክ : ኣብ ገሃንም ክንደይ ሰባት ከም ዘለዉ ክፈልጥ ደለየ ። ምላሽ ናይዚ : ንነፍሲ ወከፍ ናብ መንግስተ ሰማይ ዝኸደት ነፍሲ : ሓደ ሽሕ ነፍሳት ናብ ገሃንም ይኸዱ : እቲ መጠን 1 ን 1000 እዩ ።

መጀመርታ እቶም መላእክቲ ንፓስተር ፓርክ ናብቲ ቀይሕ ክፋል ገሃንም ወሰድዎ ። ንሱ ነቲ ቦታ ክገልጸሉ ዝኸእል ቃላት ሰኣነ ። ሓደ ካብቶም መላእክቲ ከምዚ ክብል ሓበሮ : እዚኣቶም ብዩሱስ ክርስቶስ ምእማን ዝኣበዩ ወይ ውን ብዩሱስ ኣሚኖም እዮም ግን ካብ ሓጢአቶም ኣይተነስሑን ።

ፓስተር ፓርክ ብዙሓት ፓስተራት : ሽማግሌታት ቤተ ክርስትያን : ድያቆናት : ከምኡውን ካልኣት ኣመንትን ኣብ ገሃንም ረኣየ ። ንሳቶም ድሕሪ ምሟቶም ናብ ሰማይ ከምዝኸዱ ተረድኦ ። ንሳቶም ንምንታይ ናብ መንግስተ ሰማይ ክንዲ ዝኸዱ ናብ ሲኦል ከም ዝመጹ : ክፈልጥ ደለየ ።

ሓደ ካብቶም መላእክቲ ከምዚ እናበለ ኣረድኦ : ዋላኳ እዚኣቶም ኣብ ምድሪ ንኣምላኽ ብጽቡቕ እንተኣገልገልዎ : ካብ ሓቲኣቶም ኣይተነስሑን ። ንሳቶም ብደጊኦም ጽቡቕ ዘለዎምን ሓቀኛታት ክርስትያናትን እዮም ዝመስሉ : ግናኽ ብልበምሲ ምስ ኣምላኽሲ ቅኑዓት ኣይነበሩን : ንሳቶም ሕቡእ ሓጢአት ነበሮም ። ብዙሓት ዕሽሮም ብግቡእ ኣይህቡን : ኣይጽልዩን መጽሓፍ ቅዱስ ኣየንበቡን : ወንጌል ውን ኣይነግሩን ። ካልኣት ከኣ ነቶም ስልጣን እተዋህቦም ፓስተራቶም ኣጸለሙን ተቐውሙን ።

ፓስተር ፓርክ ንሓደ ንክርስትያናት ዘሳድድን ንብዙሓት ካብኣም ዘሰየፈን ኮርያዊ ንጉስን ንሓንቲ ንግስትን፡ ረኣየ ። ንሳቶም ኣብቲ ማእከል ኣዝዩ ዝሞቕ ስፍራ ኣበኡ ነበሩ ። ንሱ ኣብኡ ንኣዶልፍ ሂትለር : ጆሴፍ ስታሊን : ማኦ ዘዶንግ : ንሓደ ካብ ሰሜን ኮርያ ዝኾነ ህቡብ ፓስተር

ካንግ ዝተባህለ : ንሓደ ህቡብ ጃፓናዊ ሓርበኛ : ካልኣት ውን ብዙሓት ሰብ ረኣየ ።

ኣብ መጨረሻ : ፓስተር ፓርክን እቶም መላእክትን ኣብቲ ኣዝዩ ጸልማት ክፍሊ ገሃንም በጽሑ ። እቲ ስፍራ ኣዝዩ ጸልማት ነበረ እዩ : ንሱ ምንም ክርኢ ኣይከኣለን ። ካብቶም መላእክቲ ግና ባና ብርሃን ኣንጸባረቐ : ንሱ ከኣ ኣብኡ እንታይ ይኸውን ከም ዘሎ ክርኢ ከኣለ ።

ንሱ ኣብኡ : ብዙሓት ክዳን ዘይብሎም ዕሩቓት ሰብ : ብዘሎ ኣካላቶም ከኣ ለመም ብዝብሉ ሓሳኹ እተኸድነ : ረኣየ ። ሓደ ካብቶም መላእክቲ ከምዚ እናበለ ገለጸሉ : እዚኣቶም ኣብ ምድሪ ጽቡቕ ስራሕ : ሃብቲ : ቤት : ጽቡቕ ክዳን : ጽቡቕ መግቢ : ከምኡውን ምቕት ዘለዎ ናብራ ነበሮም ። ግና ንሳቶም ርእሰ ፍትወት ነበሮም : ንኣምላኽ፡ ንድኻታት : ወይ ውን ን ቤተ ክርስትያን ኣይህቡን ነበሩ። ምንም ጽቡቕ ግብሪ ኣይገበሩን ። ንሳቶም ኣዝዮም በቃቓት፡ ስሱዓት : ንርእሶምን ንቤተሰቦምን ጥራይ እዮም ዝግደሱ ዝነበሩ ። ስለዚ እዩ : ክብዶም ብስሰዐ ዝመልኦ ስለዝኾነ ሕጂ ዝብሳዕ ዘሎ ።

ፓስተር ፓርክ : ገሊኦም ሰብ ርእሶም ብበሊሕ መጋዝ ተመጊዙ : ናብ ደቂቕ ክቐረጽ ከሎ ረኣየ ። ንሱ : ክሳብ ክንድዚ ንሳቶም ዝስቀዩ ዘለዉ ስለምንታይ ምዃኑ : ክፈልጥ ደለየ ። ሓደ ካብቶም መላእክቲ ከኣ : እዞም ሰብ ዝበዝሐ ህይወቶም ክፋእን ዘይንጹህን ነገራት ክሓስቡ ዘመኖም ዘሕለፍዎ እዮም : በሎ።

ቀጺሊ : ፓስተር ፓርክ : ብዙሕ ሰብ ብደቂቕ ክኸተፉን ክቐረጹን ከለዉ : ኣዝዩ ዘስካሕክሕ ትርኢት ረኣየ ። ንሱ : እዞም ሰብ ክሳብ ክንድዚ ዝስቀዩ ዘለዉ ንምንታይ ምዃኑ ክፈልጥ ደለየ ። እዞም ሰብ ርእሱ-ፍትወት ዘለዎም ሽማግሌታት ቤተ ክርስትያንን ድያቆናትን ኣብ ቤተ ክርስትያኖም ከገልግሉ ዘይደልዩ : ምዃኖም ተነግሮ ።

ፓስተር ፓርክ ካልኣት ሽማግሌታት ቤተክርስትያን : ድያ ቆናትን ዝወደቁ መራሕትን ኣብኡ ብኣጋንንቲ ከሳቐዩ ረኣየ። እቶም ኣጋንንቲ ንእኣቶም ኣብ መልሓሶም በሲዎም ብኳሬንቲ ንሓድሕዶም ኣቋራንዮም ኣሰርዎም ። ቀጺሎም እቶም ኣጋንንቲ በቲ ኳሬንቲ ይጐትዎም ነበሩ ።

ፓስተር ፓርክ ነዚ ምላሽ ክረከብ ደለየ : ካብቶም መላእክቲ ሓደ ከኣ : እዞም ሰብ ንፓስተራቶም የጸልምዎም

ነበሩ ፡ አሉታዊ ነገራት ከአ ብዛዕባአም ይዛረቡ ነበሩ ።
ካልኣይ ፡ ነታ ማሕበር ጐይታ የሱስ የዋርዱ ነበሩ ።
ሳልሳይ ፡ ንካልአት ክርስትያናት ውን እናአጨነቁ ክሳብ
ናብ ቤተ ክርስትያን ከም ዘይከዱ ዝኹኑ ይገብሩ ነበሩ ።
ንሳቶም ነቶም እሙናት ክርስትያናት ክሳብ ንጐይታ ከም
ዘየገልግሉ ይገብሩ ነበሩ።

ኣጋንንቲ ንገለ ሰብኡትን ኣንስትን ፡ ብዓቢ በሊሕ
መርፍእ ዝመስል ንኹብዶም ክበስዕዎም ከለዉ ረአየ። እቶም
መላእኽቲ ከምዚ ሓበርዎ ፡ እዚኣቶም

ከይተመርዓዉ ክነሶም ብሓንሳብ ዝነበሩ ዝነበሩ እዮም ፡
ንሳቶም ካብ ሓጢአቶም ኣይተነስሑን ። ብተወሳኺ እዞም
ሰብ ፡ ብምንጻል ጥንሲ ውን ሓጢአተኛታት እዮም ።

ፓስተር ፓርክ ብተወሳኺ ፡ ኣጋንንቲ ንክናፍር ካልአት
ሰብ ከም ንስጋ ወይ ንሓምሊ ክኸትፍዎ ከለዉ ፡ ረአየ ።
ናይዚ ምላሽ ከኣ ፡ ሓደ ካብቶም መላእኽቲ ከምዚ በሎ ፡
እዚኣቶም ንወለዶም ዘየኸብሩ ፡ ነዝማዶም ዝሓምዩን
ዝጸርፉን እዮም ። ስለዚ'ዩ መልሓሶም ከም ቀጻላ ዝምተር
ዝነበረ ።

እቶም መላእኽቲ ንፓስተር ፓርክ ከምዚ በልዎ ፡
ስድራኡ ናብ ኣምላኽ ብብዙሕ ጓህን ሓዘንን የእውዩ ስለ
ከለዉ ፡ ኣምላኽ ንሒደት ተወሳኺ ጊዜ ኣብ ምድሪ ህያው
ኮይኑ ፈቂድሉ ከምዘሎ ፡ ሓበርዎ ። ንሱ ኣብ ምጥፋእ
ህልዩ ስለ ዝነበረ ፡ ሓካይም ቁሩብ ተስፋ ሂቦም ፡ ጸኒሑ
ግና ከም ዝመውት ፡ ሓበርዎም ። ፓስተር ፓርክ ፡ ስለቲ
ዝነበሮ ኩነታት ንዝቐጽል ኣርባዕተ ዓመታት ክዛረብ

ኣይከኣለን ።

ፓስተር ፓርክ ፡ ድሕሪ ምሕዋዩ ፡ ደጊሙ ከምቲ ናይ
ቀደሙ ኣይነበረን ። ብዘይካ ንኣምላኽን ንካልአት ሰብን
ምግልጋል እንተዘይኮይኑ ኩሉቲ ናይ ዓለም ዋጋ ዘይብሉ
ከምዝኹነ ተረድኦ ። ፓስተር ፓርክ ንዘለዎ 150 ዶላርን
ንኹሉ ንብረቱን እንተላይ እተን ሓሙሽተ መጋዩጺ መካይኑን
ክዳውንቱን ወፈሶ ። ንሱ ፡ ምድራዊ ንብረት ንኻልአት
ብዘድልዮም ንምርዳእን ንኹብሪ ኣምላኽን እንተዘይኮይኑ
ረብሓ ከምዘይብሉ ፡ ኣረጋገጸ ።

ኣብዚ እቲ ዘገድስ ፡ እዚ ምስክርነት ሓቂ ድዩ ወይስ ሓሶት
ድዩ ፡ ዝብል ኣይኮነን ። እቲ ዘገድስ ፡ ድሕሪ ሞትካ ናባይ
ኢኻ ትኸይድ ዝብል እዩ ። ኣምላኽ ፍቕሪ እዩ ፡ ስለዚ እዩ
ነዚ ጉዳይ ንኣና ከጠንቅቕርና ኢሉ ዝገለጸልና ፡ ንሱ ንኣና ኣብ
ገሃንም ወይ ኣብ ሰማይ ክንሓፍር ኣይደልን እዩ ። እዚ ታሪኽ
ነቶም ብጐይታ የሱስ ዘይኣመኑ ፡ መጠንቀቕታ እዩ ። የሱስ
ንኹሉ ዕዳ ሓጢአትካ ከም

ዝኸፈለልካ ዘይኣመንካ እንተኾንካ ፡ ዘለኣለምነትካ ኣብ
ገሃንም እዩ ክኸውን ። ካልኣይ ድማ ፡ እዚ ታሪኽ ነቶም
ክርስትያናት ኣብ ቅድሚ እግዚኣብሄር ብቐንዕና ዘይመላለሱ
፡ ንእኣም መጠንቀቕታ እዩ ። ስለዚ ፡ ንኣኻ ውን ይምለከተካ
እንተኾይኑ ፡ ከይደንጐኻ ኣብ ቅድሚ እግዚኣብሄር ናይ
ቅድስና ህይወት ምንባር ቅድሚ ምጅማርካ ፡ ክትንሳሕ
ከድልየካ እዩ ። ምንጪ ፡ Supernaturally Connected
Ministries International (SCMI),



ዝዚ ጽሑፍ እንቢ-በኩም ተባራኽኩም ክትኮኑ ጸሎትና እዩ ፡
ፍቓድኩም እንተኾይኑ እንተወሓደ ናብ ሓደ ሰብ ኮፒ ፡
ፕሪንት ፡ ፎርዋርድ፡ ሽር ኢት፡ ጌርኩም ክተመሓላልፍዎ ንምሕጸንኩም ።
እግዚኣብሄር ይባርኽኩም ።


Shalom
Tigrinya Ministry .



ወንጌል ንዚኣምን ዘበለ ኹሉ ሓይሊ ኣምላኽ ንምድሓን እዩ

ምስ ኣምላኽ ዘራኽብ መገዲ ንሱ ዋራይ እዩ።

“የሱስ ከኣ በለ፡- መገድን ሓቅን ህይወትን ኣነ እዩ። ብዘይ ብኣይ ሓደ እኳ ናብ ኣቦ ኪመጽእ ዚኽእል የልቦን”(ዮሃንስ 14:6)።



እዛ ብጸጋም ዘላ ስእሊ እግዚአብሔር ነቲ ኣብ መንጎኡን ሱስን ዝነበረ ፍልልይ ሓደ ወዱ የሱስ ክርሱቶስ ልሊኹ ዘራኽብ ድልድል ኮም ዝገበር ተብርሃልና። የሱስ ክርሱቶስ ኣብ መስቀል ሞይቱ ዕፃ ሓጢአትና ክፈሉ።

ንኣምላኽን ሱስን ዘራኽብ የሱስ ክርሱቶስ ዋራይ እዩ። ብእኩ ዋራይ እዩ ንእግዚአብሔር ክንፈልጦን ፍቕሩ ከኣ ክንለማመዶን እንኽእል።

ኣብ ክንዳና ሞተ።


“ማናኽ ንሕና ገና ሓዋኣን ከሎና ክርሱቶስ ኣብ ክንዳና ሞይቱ እዩ እሞ ኣምላኽ እታ ፍቕሩ ንኣና የርእ ኣሎ።”(ሮሜ 5:8)።

ካብ ሞት ተንሰኤ።

“...ክርሱቶስ ምእንቲ ሓጢአትና ሞተ። ተቐብረ ... ብሳልሰይቲ መዓልቲ’ውን ተንሰኤ . . . ነቶም ዓለርተው ክልተ ተራእዩ ድሕሪኡ . . . ካብ ሓሙሽተ ሚእቲ ዝዘጠጠሉ ኣስዋት ብሓንፋብ ተራእዮ” (1ይ ቀሮ 15:3-6)።

ኣብ ስምዒት ኣይትመርኮስ።

ንየሱስ ክርሱቶስ ኣብ ልብና ንምቕባል እንገብር ውሳኔ ኣብቲ ቃል ኣምላኽ እምበር ኣብ ስምዒት ዝተመርኮሰ ኣይነሳን። ኣብ መንጎ ቃል ኣምላኽን እምነትን ስምዒትን ዘሉ ርክብ በዛ እትሰውበ ዘላ ስእሊ ንመልከት፡-



መጀመርያ ዝመጽእ ቅዱስ ዝኾነ ቃል ኣምላኽ እዩ። መሰረት ናይ እምነትና ቅዱስ ቃሉ እዩ። በዚ ቅዱስ ቃል እቲ ኣምላኽ ዝገበና ተስፋ ድሕነት ንፈልጥ። ብድሕሪኪ ከኣ ብእምነት ንቕበሉ ሽቦ ስምዒት ይሰብዩ። ስለዚ ከኣ ከሉ ግዜ እምነትና ኣብቲ ጽኑዕ መሰረት ዘለዎ ቃል ኣምላኽ እምበር ኣብ ስምዒትና ዝተመርኮሰ ክኸውን ኣይግባእን።

Shalom Tigrinya Publishers

ንኣናስ ኩሉ ኻብኡ ዚኸውን

ንሕናውን ንእኡ እንኸውን ሓደ ኣምላኽ ዋራይ፡ ኣቦ፡ ኣሎና፡

ኩሉ ብእኡ ዚኸውን ንሕና ኸኣ ብእኡ እንኸውን ሓደ

ጉይታውን፡ የሱስ ክርሱቶስ፡ ኣሎና። 1ቈረ 8:6

E-Letter Shalom Wehazi Selam South Africa

hibretchristians@gmail.com

www.shalom7.org